

# Ukongolwa Ku Mubiye



Natotela, Munyina Neville. Shikulu akupale.

Cungulopo mukwai, mwe fibusa, cintu cawama nganshi ukuba kuno muno bushiku nakabili ku tabernacle, ukulanda nakabili pali Shikulwifwe kabili Kapususha, Uo ifwe bonse twaba mu citemwiko nankwe ndecetekela, nga teifyo nga tatwikele muno muli ici cikulwa icakaba, ukwisula mu musango tubelelemo muno bushiku, nga tatwa Mutemenwe. Pantu lilya e pange lyesu ilya kuba muno, lili ukulangisha kuli Wene ukuti twali Mutemwa. Kabili ukusubila kwesu kuli—ukwa putwamo nganshi ilyo twatontonkanya pa nshita Yakwe ile palama. Ilyo tulemona ifishibilo ukumonekela ifya kwisa Kwakwe, tulekabila ilye nsa ikalamba ilyo ifwe tuka Mumona.

<sup>2</sup> Ukutula lintu nali kuno pa Mulungu umulungu umbi, kuliko abengi abaya mu ku Mukumanya. Umo ali ni Mrs. Ford, Mrs. Levi Ford. Ali ne myaka ya kufyalwa amakumi cine konse konse, umwanakashi umusuma. Umulume wakwe kale afwile. Ali ni kalapashi uwa Nkondo iya Spanish-American. Kabili mwi lyashi ilya bumi bwandi nalilumbwile ishina lya mwana wakwe umwaume. Ena e ulya uwali no ku mpela ilya suti, namwishiba, panuma lintu afweleko, ilya—suti ya—ndecetekela yali ni suti iya boy scout. Kabili ena. . . Ilyo naile mukusenda iciputulwa caiko, kwashele fye ukulu kumo kuli yena.

<sup>3</sup> Lloyd limbi ali muno muno bushiku, umulumendo umo wine. Kabili ine—nashimikile pa cililo caba nyina ubushiku bumbi. Kabili alinjipwishe, atile, “Billy, kuti natemwa nga kuti waya landa pa cintu cimo ico icinga shininkisha ukuti ba mayo baka buka nakabili.” Kabili Shikulu alimpele imbila iya cena pali cilya cine, icituntulu. . . Ilyo Baibele, ifya ci fyalilwa fyonse, icintu icili conse ico Lesa alengele cilalanda pali ci, akabuka nakabili. Nani—nani uli no kulanda ukususha cena kanshi? Lesa eflyo asosa, ala cishininkisha ku cifyalilwa Cakwe, ala cishininkisha ku Cebo Cakwe, ala cishininkisha ku bumi bwakwe, ifintu fyonse ifyashala, wene alingile ukubuka, mwamona. Takuli nshila imbi, takuli icintu nangu cimo. . . Imyulu ne sonde limbi kuti fyafilwa, lelo cilya tacaka filwe. Wene alingile ukubuka nakabili.

<sup>4</sup> Elyo bulya bushiku, manager uyo uwaleba pamo na ine, Mr. Baxter (mwebengi imwe mule mwibukisha; alilandilepo kuno kwine ku ntanshi), umukashi wakwe afwile mukupumikisha u mutima ukuleka ukutunta. Kabili ali uwacenwa nganshi kabili no bulanda sana; kabili ndesubila—ndecetekela muli no ku mwibukisha Munyina Baxter mu

mapepo yenu ilyo mulepepa, pantu ni umo uwa ba munyinefwe. Kabili ekala mu Vancouver, British Columbia. Kabili taba pamo na ine nomba pa myaka imo iingi. Kabili naumfwile ukuti umukashi wakwe akwete icapala ngo kututuma atemwa icintu cimo, elyo kabili ilyo line fye aishile kwata umutima ukuleko kutunta kabili aliile. Te kuti tusose fye ni nshita nshi ilyo iikesa. Elyo kabili ilyo ya—Ena aita, tulingile ukuba abaiteyanya. Uyu e mulandu wine uo tubelele pano muno bushiku.

<sup>5</sup> Nali mukusoma mulya—mu ofeshi, ntile, ukulanda kuli Mr. Moore. Aci nkonkomesha...Na ciba...?. . .Nacilaeesha ukufumako ku Kupelo kutotela; nalefwaya ukukwata ukulongana kuno ukwa Bushiku ubwa Kupelo kutotela, elyo kabili ukuya kulya ku Shreveport. Pantu, kuti na—te kuti nangu panono cibe icinga citwa. Kabili mu kulekelesha atile, “Cisuma, nga uli—naukwata ukulongana kutatu nomba kabili ukuya no kuya kwata filya Ifikakatikilo Cinelubali panuma, lyena kuti watupelako bulyo bushiku bumo nangu cibe fyo.” Eico mu kulekelesha, twali no kuya mupela ilya Cisano, Cibelushi, napa Mulungu. Kabili nomba, nali mulaile lyena Cine, Cisano, Cibelushi, napa Mulungu. Kabili cikaba... Pentecosti ikaba imyaka yakufyalwa amakumi yasano mu Louisiana u—Ubushiku ubwa Kupelo kutotela. Bwaishile imyaka amakumi yasano yapita mu Louisiana.

<sup>6</sup> Nomba, mailo mu lucelo tukesa cita kwati kupatikisha uuli onse uyo ushakabe mu—mu Sunday school iyo musangwamo... Ndemona Munyinefwe umusuma Don Ruddell kuno, kabili ni njishiba alakwata Sunday school ulucelo. Kabili nalimo kuli bakapyunga na bambi abali muno ukufuma mu ncende isha palama abo abakwata Sunday school. Nomba, tulefwaya imwe ukuya ku Sunday school yenu nga na mukwata imo. Lelo nga tamukwete Sunday school imo, kabili mulefwaya ukuba na ifwe, ndefwaya ukulanda ulucelo, no kulemba pa blackboard, kabili no kusambilisha pa *Umushinku wa Muntu Uwapwililika*, kabili no ku cilenga mu—pa blackboard, kabili no kulangisha ifyo Lesa afwaya kabili nefyo twisa ku mu shinku uwa pwililika uwa—uwa muntu uwa pwililika ku cinso cakwa Lesa.

<sup>7</sup> Elyo kabili mailo ubushiku, Shikulu ngasuminisha, ndefwaya ukulanda pe sambililo ilya *Katungulula Wandi*. Eico nga imwe bamo mwe bafumine kunse ka musumba... Kabili tulefwaya ukutampa uku kulongana bwangu sana nga... Nshilalanda na pastor na nomba, lelo kuti natemwa mwatampa Sunday school ulucelo celo. Kabili ulukuta mailo mu lucelo, nalimo, nga kuti ca citwa, ukutampa 6:30 atemwa icintu cimo. Kabili cilya cikapela abantu ishuko nga cakuti balefwaya ukwikala... Kutu limbi twafuma ku ma 8:30, elyo kabili bamo muli bona... . . .

<sup>8</sup> Nacikumanya umwanakashi ilelo uyo waenda na motoka imiku itatu atemwa ine, nalimo...Acitila, nga twalafuma 8 koloko atemwa 8:30, kuti aya fika ku ng'anda 2:30 atemwa 3 koloko ulucelo ulukakonkapo, umulume wakwe aleya ku ncito...Eico tatwakalecita nangu cimo nangu cibe fyo lelo ukulofwa fye kuno kwine, eico—eico lekeni tukese fye ku chalici bwangu bwangu. Kabili tatwakwata...Na mwishiba, tatulingile ukukwata imimonekele palwa ici; Lesa aba uwa bula imimonekele, namwishiba, Baibele...?...Eico, tulesubila ukuti bonse muli muno, kabili—bonse abengabamo.

<sup>9</sup> Nomba, nga na mukwata ukulongana kwenu mwebene, ibukisheni, ino ni tabernacle ishaba icilonganino nangu cimo uko abantu...?...mukese. Kabili abengi aba mu mabumba yesu baba ku bantu abafuma kunse ya musumba.

<sup>10</sup> Nomba, nga muliko umweni muno, ndefwaya uku mulangisha icintu cimo. Kabili ilyo nacisa fye ku ntanshi kabili nshilemona u—nshilemona po abantu ikumi abo naishibapo. Ni banga abantu abafumine kunse ka musumba wa Jeffersonville, imyeni ukuboko kwenu. Mwamona, per cent amakumi pabula na pabula. Mwamona, mwamona? Caba fye fibusa. Nibanga abali muno abendele ama mailoshi umwanda, imyeni ukuboko kwenu. Kuliko per cent amakumi yasano yabo, abendele ama mailoshi umwanda. Nibanga abali muno abendele ama mailoshi imyanda ibili, imyeni ukuboko kwenu. Abendele ama mailoshi imyanda itatu, imyeni amaboko yenu. Lolekesheni kuno! Abendele ama mailoshi imyanda isano, imyeni ukuboko kwenu. Lolekesheni kulya! Abendele ama mailoshi imyanda ine, imyeni ukuboko kwenu. Lolekesheni kulya, abengi mupepi na citika uwa lukuta bendele ukucila ama mailoshi imyanda isano! Mwamona, caba fye fibusa ifyo filongana ukufuma mu mbali...?...tuli no kwisaba kuno. Eico tuletotela nganshi pali imwe, kabili tuli pano ku kumwafwilisha. Tuli pano ku kucita fyonse ifyo twinga mucitila.

<sup>11</sup> Kabili nomba, na cilabelenga fye kunuma kulya imo—inkalata iyo mwana wandi acimpela fye iya mwanakashi uyo uwa cisose ci—ino nshita eshile umuku uwa lenga inyendo amakumi yatatu na fisano ayo ayo enda ukusubila uku pepelelwa. Imiku amakumi yatatu na fisano ayo ayo ensha ama mailoshi imyanda, inyendo amakumi yatatu na fisano.

<sup>12</sup> Elyo kabili ibukisheni, kwabako nalimo imyanda mutanda na fimbipo ukulalolela pali...?...abatantikwa abalelelela ukufuma mwi sonde lyonse ukwasha ukwisa mu kulanshanya. Mwamona...?...icayansha nganshi. Ilyo tutontokanya palwa kuno kwine fye, tacili ica kosa sana. Kutu twaumfwa fye pali co...Mwamona, caba ukushinguluka isonde lyonse. Kabili eico tuli...?... .

<sup>13</sup> Ndesunguka ulyo mwanakashi ngali mu cikulwa muno bushiku (ubulendo ubwalenga amakumi yatatu na fisano), ulyo walembele inkalata ukuti akaba kuno mailo? Pa miku amakumi yatatu na fisano aba kuno ukwabula ukupepelwapo. Ndesubila tali mu cikulwa, nalimo taciba no kwisa. Lelo na cila belenga fye inkalata yakwe kunuma kulya.

Nomba, lyonse na lyesha uku ilyo njisa kuno pa . . . Ilyo ndi pali . . . ? . . . ukulanda palwa cintu cimo te kulanda fye, atemwa te cintu cimo ico cinga sekeshabantu . . . Nalyesha ukulanda palwa cintu cimo ico cinga sekeshabantu Lesa no kwafwilisha abantu (mulemona?), ku kwafwilisha, ukuti ifwe bonse, te mulandu ulukuta ulo twabako, nangu icilonganano ca musango shani, ukuti mwinga fwilishiwa ukwenda mupepi na Lesa. Kabili uyo e mulandu wesu uo tubelele kuno: ukwenda mupepi na Lesa.

<sup>14</sup> Kabili ilyo twasanga ukutula inshita ileya nge fyo ili, kabili uku palamina mupepi ukwa kwa Shikulu . . . Naceba umukashi wandi ilelo, “Nga cakuti nshakakwate ukupuputulwa ku cifulo cimo, ndi—ndi nokwisa onaike; ine—ine te kuti nciminine fye. Ine . . . Icintu cimo mukati ka ine cilebilima.”

<sup>15</sup> Owe! Twafumine fye mu kulongana ukwalekana lekana ukwa sangilwe abantu imyanda. Kabili te mulandu nga mwalikwete imintapendwa ibili atemwa itatu iya bantu, nga takuli uku puputulwa, cilya eco twaleita fye kulya mu Kentucky, ukulongana ukwa kuposa fye nshita. Na mwishiba, ifwe bonse tulaya mu kulongana ukwa kuposa fye nshita efyo twalekwita. Kabili tulefwaya uku puputulwa uko Mupashi wakwa Shikulu uleenda pa bantu, kabili abantu balepusushiwa, kabili ifintu ifikalamba filecitika ku kupwishisha icintu cimo ica ku Bufumu bwakwa Lesa.

<sup>16</sup> Kabili nomba, mu kulongana kwa mapepo, ilingi line, ifwe . . . Kuti mwamona umulandu twale fililwa ukukwata umulongo wa kupepelwa muno. Mwamona, mwaba fye umwaisula sana, te kuti mucicite. Mwamona? Lelo ilingi line mu milongo ya kupepelwa mulaba bantu abali—abesa kabili besa mukusanga shi—Shikulu ukubo mutuntulu. Kabili tulesanga ukuti Shikulu Yesu tapilibuka nangu panono. Ukufuma kufyo Ali, Efyo Aba nelelo, kabili lyonse efyo akulaba. Kabili Baibele yatila mu ba Hebere 13:8, ukuti Aba cimo cine mailo, ilelo, no muyayaya. Kabili mu ma lukuta ya bantu abo abalongene ku ku Mumfwa muli shilye nshiku, nalimo tekuti bengile mu mulongo wa kupepelwa; lelo kuti bakwate citetekelo ku kucetekela. Kabili Shikulwifwe alepilibuka, ilyo icitetekelo cabo cale Mukumya, kabili alepilibuka, kabili no kubeba abantu ukuti kwali ifintu fimo ifya lubana kuli bena ifyo bacitile, kabili bena kuli baya ku kundapwa, atemwa ukuya no kucite cintu cimo, ukulungamika icintu cimo, atemwa icintu cimo.

<sup>17</sup> Twalishiba pa mwanakashi uwali pa cishima, kabili no mwanakashi uwa lesumo mulopa, kabili, owe abengi nganshi, Batimeyo impofu, ukuti icitetekelo cabo cali Mukumishe. Kabili muno bushiku Ena acili Shimapepo Mukalamba wafya kulumbula fyesu kabili acili fye umu kalamba nge fyo Ena ali. Nomba, tulingile ukuipela fwe bene ukuba aba bomfi Bakwe. Ena e Mwangashi, i—intulo ya Mweo. Ifwe tuli misambo abapokelela ulyo Mweo. Kabili umusambo utwala icisabo, te mwangashi. Kabili nomba, Kristu abombela ukupitila mu Lukuta Lwakwe. Elyo kabili, nga kuti twaipela fwe bene mu musango umo uwa kutila Mupashi wa Mushilo kuti asenda ubutungulushi bonse pali ifwe mu citetekelo cesu muli Kristu, Akacite cintu cimo cine, pantu ni Kristu.

<sup>18</sup> Kabili nga muli abeni kuno kabili pamo na ifwe. . . Nomba, ilingi line abantu kuno. . .? . . . mu tabernacle. . . Pastor wesu kuno alakwata amapepo yabalwele uku bapepela fye cila nshita ya bushiku. Kabili imwe mulapepela kuli pastor wesu uwa temwika kabili umusuma, Munyina Neville, umuntu uo Lesa omfwa no kwasuka ko amapepo, Munyina Orman Neville. Kabili—kabili Munyina Don Ruddell, kabili na balya bambi ba munyina aba pepelela abalwele. . . Kabili Munyina Jackson, ndesubila ali muno pa cifulo cimo afumine ku lukuta nalumbi ulo tumfwana nalo kulya ku Howard Park.

<sup>19</sup> Kabili ii nshita ilyo mu—ilyo mwaisula sana, nga kuti mwacetekela fye Lesa. . .? . . . conse ico mulekabilako. . . Kabili muli abeni kabili nsha mwishiba, kuti mwalomba fye Lesa kabili mumone nga Ena taba cimo cine mailo, ilelo, no muyayaya. Mumone nga cakuti teti alande ica lungama. . .? . . . Ali mwishiba; alishiba ico icalubana na imwe; icintu fye cimo ico mulingile ukucita. . .? . . . cetekeleni Wene. Elyo kabili, Ali no kumubomfya imwe nge cibombelo cimo kabili ine nga cimbi. Yesu atile, Yohane Washila 14:7, “Uyo uwacetekela pali INE, imilimo iyo Ncita nao akacita.” Nomba, cilya cipe icaipelesha.

<sup>20</sup> Nomba, mailo tukesa sambilisha ifyo mwingaba cilye cipe, ico Lesa, Umupashi wa Mushilo. . .? . . . enga bomba ukupitila muli imwe. Kabili eico. . . Mwamona, Ena ali. . .? . . . Lesa ali muntumba ya mulilo, elyo Ena ali—aikele mu Mwana Wakwe, Kristu Yesu; nomba mu Lukuta Lwakwe. Limo Ena aleitwa Tata, elyo Umwana, nomba Umupashi wa Mushilo. Ni Lesa ukuilangisha Umwine kwi sonde. Inshila fye imo iyo Ali no kwingila mu Lukuta yali ntanshi ukufwila Ulukuta ku kulusangulula Lwena, pa kutila Engailangisha Umwine ukupitila mu Lukuta Lwakwe. Elyo Alisosele muli Yohane Washila 15, “Ndi Mwangashi, imwe muli misambo,” (mwamona?), kabili umusambo utwala fye icisabo. Shikulu amupale.

<sup>21</sup> Kabili nomba, lintu ifwe. . . Kwisambililo muno bushiku. . . Kabili nshilefwaya ukumusunga inshita iitali,

pantu nimona abantu nabeminina, kabili umo alesenda icifulo ca mubiye, elyo kabili umbi aikala panshi, ifyo fine. Tuleesha na maka sana ukusenda i—insambu ukwikalika nalimo imyanda itatu atemwa ine iya bantu na bambi, lelo umusumba umoneka ngo uuletukanya pali ci, pantu tatukwete incende iingi umwakubika ba motoka. Twalipoka insambu ukufuma ku Indianapolis, elyo kabili umusumba...Tulingile ukukwata incende umwa kubika ba motoka. Owe, ilyo twabika abantu bane muno, tulingile ukukwata incende iikulu kunse ukwa kubika motoka kulya. Kabili umu umwakubika motoka kuno mucine cine kwa bene ba musumba, eico, mwamona, bena...Twaba—ulukuta lwesu kuno lwaba fye ulutampulo lumo ukufuma mu mupaka wa musumba. Kabili mu—mucine cine, umusebo ukalamba, umulandu wapangilwa kulya... Pantu, imwe bamo mwe bantu, aba caice muno, tekuti mumfwe ci, lelo ici cali icishiba. Kabili ndeibukisha ilyo nali umulumendo, twaleisa kuno, pali bakabalwe, kabili twalepitila mumbali kunse kulya mwibala no kushigulukila mu mbali ya cishiba. Bakulile umusebo ukushinguluka fye umusebo—ukushinguluka icishiba.

<sup>22</sup> Kabili, nashitile ii incende pano. Nalepepa pano pene fye apo ici cibebele, Shikulu alinjebele ukuishita nalimo imyaka amakumi yatatu iyapitapo atemwa imyaka amakumi yatatu na ibili iyapitapo, eflyo cili, ndetontokanya. Pano pene fye mulunika ulukulu ulukalamba kabili ne misanse ukucila pa mutwe wandi...Kabili nalishitile impanga na ma dollars umwanda umo na makumi mutanda, ici cifutu—icifutu pano pene fye, no ku kula chalichi.

<sup>23</sup> Nomba, Shikulu amupale. Ndefwaya uku (nga kuti lya itwa isambililo, kuli bamo ba...), ukubelenga fimo ifya kusambilisha pa filembelwe; ndefwaya ukulanda kwi bumba muno bushiku pe sambililo ilya *Ukongolwa ku Mubiye*. Kabili lintu tatulalanda atemwa ukubelenga Icebo, katukontamike imitwe yesu kabili no kulanda kuli Kalemba wa Cebo.

<sup>24</sup> Kabili nomba, ne mitwe yesu iya kontamikwa kabili ne mitima yesu...?....nayo mu katina Kakwe aka mushilo, ndesunguka nga kuliko bamo...?....muno bushiku kuti bakwata icakulomba ico bena—cilebilima pa mutima wabo, kuti limbi baimya fye...?....ukuboko kwenu ku cinso cakwa Lesa no kusosa mwipepo lyenu, “Shikulu Yesu, ninkwato kukabila. Landeni kuli ine muno bushiku. Mposheni. Mpeni ifya kukabila fyandi ifya ndalama,” atemwa conse fintu cili. Alapela ifya kukabila fyesu fyonse. Lesa amupale. Nalimo per cent amakumi pabula iya lukuta.

<sup>25</sup> Shifwe uwa mu Mulu, tulepalama kuli Imwe. Nomba ilyo tulefuma muli ili hema ilinono ilye loba ilyo twikalama, aka kabwato akanono ako akale oba pakati ka nshila ya bumi, ku citetekelo tuleisa ukuciluka Mars, Jupiter, Venus, umweshi,

intanda, icipinda bushiku, kabili natwisa nomba ku citetekelo ku cipuna cakwa Tata. Ukumona naikala palya, ne mikofu mu maboko Yakwe na ku nkasa Shakwe; lekeni ulyo mulopa nomba utupapatile ilyo tulebika ifyabupe fyesu pa cipailo ica golide ukushinguluke cipuna Cakwe.

<sup>26</sup> Twa Mutotela intanshi pa mulandu wakwa Yesu, Uwalenga ifi fintu fyonse ukucitika kuli ifwe ukupitila mu citetekelelo cesu pafyo twalalomba. Imwe na mumona amaboko yesu, na Mwishiba ico icaciba mukati ka mitima ya bantu. Kabili ndebika icitetekelo candi Shikulu pe lambo mu cipailo icikalamba ica golide icakwa Lesa uko icefungo cocewa lyonse. Ndepepa ukuti Mwalaumfwa no kwasuka amapepo yabo, Tata. Peleni kuli bena ukukabila kwa mitima yabo.

<sup>27</sup> Kabili nomba, ngefyo tulongene, Shikulu, muno bushiku ku kulongana uku kutatu, tuli muno muli ci cikulwa icakaba muno bushiku te kwi pange limbi lelo ukwenda mupepi Naimwe. Ukwishiba ifya kucita...?...Shikulu, ifya kucita... Nge fyo kasesema asosele, “Abo abalolela pali Shikulu, bakapepemuka amaka yabo. Bakakwata amapindo nga kapumpe. Baka butuka kabili tabakanake; bakenda kabili tabakanenuke.” Shikulu, tusambilisheni ifya kulolela panuma lintu twalomba no...?...ukukwata icitetekelo ukwishiba ukutila na Muumfwa, kabili mu nshita fye Yenu mwebene isuma Muli no kutwasuka ukufuma fye ku mutanto wa golide uwaba mu nshila ya ku mulu ukwisa fye mu myeo yesu. Kabili tuli no kupokelela ico twalomba, pantu twalicicetekela.

<sup>28</sup> Sangululeni amatwi yesu muno bushiku ku kumfwa kabili ne mitima yesu ku kupokelela; kabili lekeni ilyo kulongana kwapwa, lekeni tusose nga balya abaishile ukufuma ku Emmaus, “Bushe imitima yesu tayabilime munda shesu lintu alalanda kuli ifwe mu nshila.” Pantu twa cilombela mwi Shina Lyakwe. Ameni.

<sup>29</sup> Ndefwaya ukubelenga muno bushiku iciputulwa ca Malembo cilesangwa mwi Buku lyakwa Esaya. Mailo, mukashininkishe nga na mukwata icipepala, ndefwaya imwe uku...Ndi no kukwata icipepala ica lengwapo pa mulu pano atemwa pa blackboard ukwasha ukumulengelapo isambililo. Kabili ndefwaya imwe mukacilenge nga kuti mwacita, pantu kuti mwaya pitulukamo panuma ilyo mwaya ku ng’anda.

<sup>30</sup> Esaya icipandwa ca 6, ndefwaya ukubelenga ama verse ayanono ukufuma muli ci cipandwa ku kufumyamo isambililo ku—lya muno bushiku.

*Mu mwaka lintu imfumu Usia afwile na mwene Shikulu naikala pa cipuna ica tumpuka, kabili ica sumbuka, ne fisempe fya ca kufwala cakwe fyaiswile mwi tempele panshi.*

*Na baSerafi na beminina pa mulu kuli wene: kwali na mapindo mutanda amapindo mutanda kuli umo; amapindo yabili afimbako icinso cakwe, yabili afimbako amakasa yakwe, na yabili apupukilako.*

*Kabili baleankulana, no kutila, Wa mushilo, wa mushilo, wa mushilo, YEHOBWA Lesa wa milalo: Pano isonde ponse paisulapo ubukata bwakwe.*

*Ifya ku kulapo amengililo fyapungaila kwishiwi lya walebila, ne ng'anda yaiswilemo icushi.*

*E lya natile, Kalanda kuli ine! Nafwa; pantu ndi muntu uwakowela imilomo, kabili mukati ka bantu abakowela imilomo emo naikala: pantu amenso yandi yamone Mfumu, YEHOBWA wa milalo.*

*Lelo umo uwali muli baserafi apupuka aisa kuli ine, mu minwe yakwe mwali ikala lya mulilo, ilyo abulile ku lumano pa cipailo:*

*Ankumyapo pakanwa, no kutila, Mona, ili lyakukumya pakanwa; amampulu yobe nayafumiwapo, no lubembu lobe nalufimbwapo.*

*E lya naumfwile ishiwi lyakwa Shikulu, liletila, Nani uo ndetuma, kabili nani aletuila? Naine nati Ine, moneni ine; ntumeni.*

<sup>31</sup> Ici cili mucine u—umulimo uwine wine ilyo tuletontonkanya palwa—ifyo calapilibula ilyo tulesoma pali ici cimonwa cakwa Esaya. Caba... Lyonse nalitemwa Esaya. Ali umo uwaba kasesema mukalamba. Esaya alilembele Baibele yonse. Mwaba ama Buku amakumi mutanda na mutanda muli Baibele, kabili Esaya alembele ifipandwa amakumi mutanda na mutanda. Abalila no kutendeka kwafyalengwa; mukati ke Buku aletele Icipingo Cipywa na Yohane Kabatisha; kabili mu cipandwa ca 56 na 60 apwishisha mu Millennium mukalamba: Ukutendeka ukupita mu Cipingo Cipywa ukufika mu Kusokolola. Uyu Esaya ali umuntu umukalamba. Mukulekelesha afwile mu kwipaiwa ukupitila mu kukandwa kwa mfwa.

<sup>32</sup> Umuntu onse uwaisushiwa na mupashi uwa mu Baibele afwile atemwa alicushiwe ukupitila mu buteko bwa calo. Onse fye muli bena uo mwinga tontonkanyapo: Mose, abana ba ci Hebere, na Daniel, na Esaya. Esaya aliputawilwe mutupimfya ku cakulepwilako imbao. Kabili ukuya fye ku ntanshi, Yohane Kabatisha, cila umo uwa batumwa, Yesu Umwine, bonse bafwile ukupitila mu kukandwa kwa mfwa atemwa ukukandwa ukufuma ku buteko bwa calo. Kabili ukulingana ngefyo ifintu filemoneka, kuli nokuba amabunte ayengi ukulundwa ku yabo ubushiku bumo muli shi nshiku. Mwamona? Kabili nga kwalitala ukubako inshita iyo tulingile ukwikatana pamo, ni nomba.



<sup>33</sup> Ndesubila muleumfwa pa kulongana ukulecitika mu Rome, kabili tulekwata—balekwata inshita ikalamba kulya lubali. Kabili bali no ku tampa ukupuputulwa. Kuli no kuba uku puputulwa ukwe sonde lyonse, mucine.

<sup>34</sup> Ukubwekela kuli ili sambililo (tuli no kumone ci mu Fikakatikilo Cinelubali)—kuli ili sambililo ilya ukongolwa.

Imfumu Usia ali ni kacema umulumendo. Ena akushiwe. . . Kabili atemenwe mu mpanga. Kabili atekele mu nshita iya busesemo ubwa kwa Esaya. Esaya akwete ukusambilila ukufuma—ukufuma kuli umo uwaba kasesema mu kalamba umbi. Kabili ndecetekela cali ni Sekaria, ukuti Esaya akwete ukwiluka ukupitila muli wene, uyo uwali ni kasesema lintu Esaya aishile monekela. Kabili Esaya alitilwe, kabili ena ali ka—kasesema. Bakasesema tabapangwa fye ku muntu; ba kasesema ba fyalwa ba kasesema.

<sup>35</sup> Nomba, kwaliba ica bupe ica busesemo ico cisa mukati ka lukuta, ico abantu bapelo busesemo. Abengi mu filundwa fya Mubili wakwa Kristu kuti bacita cilya, cilya kupitila mu kuputwa. Lelo kasesema abikwa mu Lukuta na Lesa, ukulingilwa libela ku ca bupe ica—ica kwa kasesema—atemwa icabupe ukuba kasesema, tekuba usesema.

<sup>36</sup> Nomba, nomba, tulesanga ukuti uyu mulumendo umunono aishile senda icipuna ca bufumu. Nga mulefwaya ukulemba Amalemo yamo, cili mu II Imilandu icipandwa ca 26. Kuti mwabelenga apo ilelanda ukuti Imfumu Usia panuma ilyo ba wishi bafwile ba A-m-a-z-i-a-h, Amaziah—panuma ilyo bafwile, ukubo muntu umulungami kabili balitalwike ukufuma kuli Shikulu, kabili baliipaiwe na bantu babo bene Uzzikiah asendele ubwakwe—atemwa Uziah, ntile, asendele cifulo cakwe nge mfumu. Kabili alibikilwe pa cipuna ca bufumu no kusubwa pa ciimo ca kufyalwa ca myaka ikumi limo na mutanda, umulumendo fye, lelo ali mu cishilwa ku kube mfumu, nomba pakuba fye umulumendo. Kabili alibombele bwino. Baibele itwebo kuti ali naba wishi abalungami kabili naba nyina abalungami, kabili te kuti abe icintu cimbi sana sana no kongolwa ukwa musango filya ngo kubo mulumendo umulungami, pantu cilya e cabikilwe ku ntanshi yakwe inshita fye yonse.

<sup>37</sup> Namwishiba ico ndetontonkanya? Cila muntu alikwata amatontonkanyo yakwe. Kabili umo umukalamba nganshi, kabili kwi tontonkanyo lyandi, kateka umukalamba nganshi uo twatala atukwata muli ino nko ali ni Abraham Lincoln. Nomba, te pa mulandu wakutita ali Republican, lelo ni pa mulandu ali fintu ali, umuntu umulungami. Kabili ena akushiwe, kabili ena—ku kubombela Lesa. Kabili atile, “Nga kuli icintu icili conse ico ndefwaya ukupelapo ilumbo,” atile,

“atemwa ubumi bwandi bwa ongwelwe na, cali ni ba mayo abalungami aba nsambilishe ukupepa kabili no kwishiba Yesu nga Kapususha wandi.”

<sup>38</sup> Owe! Fintu ulupwa lwenu lwaba eflyo mwaba. Mukakushe umwana wenu mu ncende imo; akakwata per cent amakumi pabula na cine konse konse ishuko ilikalamba ukuya mu nshila iisuma ukucila ifyo e ngaba nga akushiwa mu nshila iya lubana. “Kusheni umwana mu nshila iyo alingile ukwendamo, kabili ilyo aka kula takatalukeko kuli yena.” Uku kushiwa bwino, fundeni abana benu ukucite fya lungama: ukuba aba bufumacumi, ukuba abacine kabili ukucita ifyalinga nelyo bali mu sukulu.

<sup>39</sup> Nomba, inshite shingi abana balikwato musango umu uwa ku kopelana umu ku mubiye, kabili—kabili ukweshu ukupatikisha inshila yabo ukuba mu sukulu. Lelo namwishiba, ndetontonkanya nga muli no ku cicita mwebene mweka, lyena cintu cimo ico imwe—imwe kuti mwatasha pe pepala lyenu ilisuma ilya congwa bwino.

<sup>40</sup> Na mwishiba, nga muli no kukwata amashindano ubushiku ubukakonkapo, mu cifulo ca kubutaukafye ubushiku bonse, ukubuka ulucelo ulwa konkapo, no kutontonkanya, “Cisuma, nkaya ikala mupepi na *Kampanda-na-kampanda*; balikwata mano; Elyo kabili nka—kuti naya kopa ukufuma kuli bena,” nga kuti fye lintu Wiso talatasha pe tebulu lya cakulya ca lucelo, nga kuti wasosa fye, “Tata, njibukisheni ilelo, ningile ukuya kwata amashindano muli chemistry,” atemwa fyonse fintu fili. Elyo imwe, ilyo mulepepa, ba Wishi, soseni, “Mwe Lesa, paleni Yohane, Maliya mu mashindano yabo ilelo.” Ndemweba, cili no kusunka ama bimbi.

<sup>41</sup> Ibukisheni, kuti twakwata ico tulefwaya nga kuti twalomba mu citetekelo ukucetekela. Yesu atile, “Ifintu fyonse filacitwa kuli abo abali no kucetekela. Tamukwata pantu tamulomba, kabili tamulomba pantu tamucetekela.” Atile, “Lombeni ifingi ukuti insansa shenu shisule.” Nalitemwe co.

<sup>42</sup> Ukusambilisha kwesu ukwalinga: Soseni fintu ifyalungama; citeni ifintu ifyalungama; tontonkanyeni ifintu ifyalungama; lyonse ukula tontonkanya ifyalungama. Kabili nalikwata insoselo inono:

Citeni ifyalungama, uyu e mulimo wenu kuli Lesa. Tontonkanyeni bwino uyu mulimo wenu mwebene; kabili muli abalinga ukucita icisuma.

<sup>43</sup> Tekuti muleya ku kabanga naku masamba pa nshita imo ine, nangula tekuti muleya mu calungama na mu cilubo pa nshita imo ine. Te mulandu ifyo muletontonkanya muleya mu nshila imbi, nga tamuleenda ukutonta fye ku masamba... Tamuleya ku kabanga nga muleya ku masamba.

44 E ico uyu mulumendo imfumu pa kubo uwa ongolwa kuli ba wishi lintu ali umulumendo umunono kabili asambilishe Israel amafunde yakwa Lesa. . . Elyo kabili pa muku fye umo ali pilibwike mu nshiku shakwe isha kulekelesha no kushimikila ukususha Lesa. Kabili abantu bakwe bene. . . Ali paiwe ku bantu bakwe bene. Ca moneke kwati cilya nga cali isambililo ilikalamba kuli Usia palwa ici. Lelo tulesanga ukuti ilyo Usia asendele icipuna ca bufumu, ukuti atendeke bwino mu nshila iyo ba wishi balimo, ukuleta mu kubwekeshapo ifintu fya kwa Lesa, ukuleta Israel ukubwekela kukushinshimuna Lesa. Ali ipeleshe amaka umwine.

45 Kabili ndefwaya lyonse ukula mutotela mu nshiku sha bulumendo bwakwe, pantu tatalile ukuba mu ma politics ayali yonse. Nangula ama politics limbi yali musushishe ena, lelo nelyo line, aikele mulya mwine mu cishilwa cakwa Lesa. Kabili calisekeshe uyu munono, kasesema umulumendo, mpaka aishileba kacimfya. Ali cilangililo kuli Esaya kasesema.

46 Kabili Esaya aile ku musumba ukuya ikala nankwe, kwisano lya mfumu. Alimwitile ukuyako; alimutemenwe Esaya. Esaya ali umulumendo nao, kabili—kabili ena. . . Bali ifibusa capamo. Kabili ifyo ilye mfumu. . . Ngaya kulya lubali, kabili bena—bamo aba bantu ba ma politics kuti baisako no kusosa, “Tulingile ukucita ici-ne-ci,” Mfumu Usia intanshi aipwishe Shikulu. “Shikulu, bushe bufwayo Bwenu ukuti tucicite muli uyu musango-no-uyu musango?” Lesa tupeni kateka uwaba filya, te ulya fye eka, lelo tupeni bakashimikila. “Intanshi fwayeni ubufumu bwakwa Lesa no bulungami Bwakwe, kabili na fyonse ifintu ifyashala fikalundwako.”

47 Ici cilingile cali ukongolwa ukukalamba, pantu Esaya ali mutemenwe, pantu ali mwene ukuti ali muntu umukalamba, kabili ena—ena aikele uwa limbwa kabili uwakosa muli Lesa. Kabili na mwishiba, cila nshita, mu nshiku isho tuleikalamo, mu fintu ifyo tucita, ibukisheni, icintu bwingi tacilolekesha fye kuli pastor, umusango amonekelamo—ekala, ena—bena bala lolekesha nakabili ku lukuta.

48 Owe, ifyo cabe cabipa ifyo tutontonkanya pa lukuta. Inshita shimo pastor nga aba kuka bungwe kamo atemwa umukowa, kabili aka kabungwe ka mutuma ku lukuta lumu, kabili inshita imo amaboko yaulya pastor yalakakwa kuli kalya kabungwe. Kabili umulumendo umunono alefwaya ukubombela Shikulu, kabili alatontonkanya—alisambilishiwa ukuti ilya e nshila fye enga cicitilamo, ciba fye ukupitila mu kubombela akabungwe kakwe. Kabili nga liminine no kushimikila ifyo Icebo casosa, ulukuta kuti lwa mutamfya; elyo kabili ali no mwenso te kuti akwate ishuko lyena ku kushimikila Imbila nsuma.

<sup>49</sup> Lelo owe, ico tukabila pa cintamba ilelo caba baume nga fintu Usia ali. Te mulandu ifyo ama politics aya lukuta lwakwe atemwa ama politics aya cintu icashala, abomfeshe ukuboko kwa kwa Lesa umupwilapo. Alelolola mpaka asanga EFYO ASOSA SHIKULU, e lintu alecicita.

Umunono...Ulya kasesema umunono (umulumendo umunono nalimo icimo cakwe) mwi tempile pamo nankwe, kuti baikala capamo no kupepa, ukwabulo kutwishika, kabili ukulomba ubufwayo bwa kwa Shikulu, elyo kabili uku cipashanya nama funde ya mu Baibele. Elyo nga cakutila conse cali icalungama, Usia alicisuminishe; nga cakutila tacali icalungama, aleebaula ama politics pali cena. Mwe Lesa tupeleni abengi ababa nga filya! Kabili cilya casekeshe Esaya pantu afyelwe kasesema.

<sup>50</sup> Kabili Usia aishileba i—kacimfya kuli Esaya. Mwamona ena ali...Pa mulandu uwa kwiminina kwakwe—kwakwe pali Lesa, aishileba kacimfya mu menso yaba lungami. Kabili limbi takwali abalungami abengi. Mwamona? Lelo icintu ico tulefwaya ukucita, kulenga ubumi bwesu ukupelwa kuli Lesa. Umuntu umo alemumona.

<sup>51</sup> Nalekonka umuntu umo ubushiku bumbi. Mu bena mupalamano kumo bali kwete i—Icilonganano cimo icikalamba ica lukuta bali kwete amalila aya kalamba aya fya masha ulubali kulya, kabili baleshana mpaka nalimo 1koloko ulucelo. Kabili baleseka umo uyo wisa ku tabernacle, kabili batile bali baka kunkuluka wa mushilo abo besa kuno, pantu tatwakwata icilonganano. Kabili owe, bushe cilya calimpele ishuko. Kuti mwaelenganya fye icacitike. Lelo icintu ica cena nici... Nomba, balya bantu...Ukwabulo kutwishika, ulya umukashana uwa caice uwa landile filya, nga lishibe fye ico icali Icine...

<sup>52</sup> Nali mu mpili imilungu iya fumako inono. Kabili kulyo kutali ilyo naleya ku ng'anda, twalibwelelele (ulupwa naine) ku kutushako panono, uko tuli no kuya nakabali, Shikulu ngasumininsha, umulungu uleisa. Elyo kabili, kunuma kulya inshita imo iya bushiku, nalimwene icimonwa. Kabili cali u—umusuma, umwanakashi uwaemba, ukumoneka nga ba nakashi aba caice abendauka; abikile ukuboko kwakwe apa, kabili aleonaika no ku cushiwa kwa mutima, umwanakashi uwaemba. Kabili aliponene no kufwa. Kabili Malaika uwa kwa Shikulu atile, "Nomba, nga mwaumfwa pali ci, ibukisheni, bali no kwisasosa ukuti ali ipeye umwine, lelo afwile ku kwikatwa kwa mutima. Kabili cikaba mupepi 4:00, e ico ukasose fye ukutila 4 koloko," elyo kabili Alinshile.

<sup>53</sup> Kabili nshabushishe ulupwa mutulo mu kankambi akanono aka ng'ombe (atemwa ukwa balumendo ba ng'ombe bekala, uko twaleya kulya ku kucema ing'ombe),

ine—nabalekele fye ukulala mpaka ulucelo. Elyo kabili, ubushiku ubwa konkelepo nali cilandile, kabili natile, “Umo umwanakashi uwa caice, uwa emba sana, ali no kufwa—no kwikatwa kwa mutima.” Kabili mu nshila kulya panuma ya nshiku shibili, palya caishile pa mulabasa ukuti uyu Miss (teti ntontonkanye ishina lyakwe) Monroe, Mrs. Monroe. Ndetontokanya lilya lyali lyakwe lyakwe ilya mangalo, atemwa fyonse fintu lyali; ishina lyakwe lyali limbi fye. Kabili alifwa, kabili batile aliipeye umwine.

<sup>54</sup> Nomba, tacipanga ubupusano ubuli bonse mu musango ninga cisoselamo; bena nelyo line bali no kusosa ukutila aliipeye. Lelo umwana tacicitile; afwile mu kwikatwa kwa mutima! Kabili nga mwalolekesha, abikile ukuboko kwakwe, ukweshwa ukusenda lanya—lanya mu kuboko kwakwe. Alikwete ukwikatwa kwa mutima. Batile ama pills ya kusendamika utulo yali palya; aliyanwene umweshi (mwamona?) atemwa ukucilapo, ukufuma muli lilye botolo. Afwile mu kwikatwa kwa mutima, kabili afwile nalimo ama seconds yane atemwa yasano mu pepi na 4 lokoloko, filya fine fye.

<sup>55</sup> Kabili nalibelenga ilyashi lya bumi bwakwe muli magazine ifyo kuti ena. . . Ali umwana wa mucani; kabili ifyo alesamfya ifipe ifingi; kabili ba nyina bali mucipatala ca mashilu; kabili alikwete ukukabila (lelo ali umwanakashi eka uwakwete umubili uwaembesha, ndesubila, mwi sonde)—lelo alekabili icintu cimo ico indalama tekuti shishite. Natontonkenye, “Owe, nga caliweme nga nalile kuli wene! Ninjishiba ico akabile!” Mwacimone co!

<sup>56</sup> Nalimo ama membala ya ma chalici aya lumbukwa, aya wamisha—Hollywood uwalumbuka, uko fyonse ifya kuwaminisha no kwanga fisangwa. . . Lelo balimwene balya bantu. . . Alimwene ukuti tabaikele ubumi ubwa pusana nobo ena alimo. Cisenda ukongolwa! Cisenda amaka aya kututubuka ayakwa Kristu pakati ka bantu, ukuti bamona ukuti Kristu te cimpashanya ica pampamikwa mucikulwa, lelo Ena aba Iсібumbwa ica mweo mu musango wa Mupashi wa Mushilo, ukwikala mu baume na banakashi, ukuleta umutende, no kwikushiwa, ne nsansa. Owe, nga twalifikile fye ku mukashana lintu tala fuma pa calo.

<sup>57</sup> Nomba, ukongolwa. Tulesanga ukuti—ukuti ubumi bwakwa Usia bwa ongwele uyu kasesema mpaka pa cifulo icakutila Ukia—Usia, ntile, akulile ifibumba no kuikoselesha umwine, kabili no kubwekeshe impanga kabili ne fipe ifyo ifyali ifyabo ukufuma ku ba Peleshiti, kabili nafimbipo, mpaka ukulumbuka kwakwe kwafikile nakulya ku Egypt. Kabili ndemweba, ku milandu yonse iya shamfumu, takwali umo uwa muli bena kunse kakwa Solomon, uwaile ululumbi nga Usia. Cinshi? Pantu alibikile icilangililo. Aikele na Lesa, te mulandu ifyo abantu bakwe batontonkenye, ifyo umuntu umbi

uwashala atontonkenye, ifyo ba politician bakwe abo baeshe uku mongola. Aikele filya fine na Lesa, kabili cali—Lesa ali mupalile. Cali ubwafwilisho ubukalamba kuli uyu kasesema umulumendo.

<sup>58</sup> Ifyo Lesa apala umuntu uyo uli no kuba uwacine ku Cebo cakwa Lesa. Nomba, limbi tekuti abe uwa lumbukwa sana, lelo ali no kupalwa. Kabili nomba, abantu balingile ukukwata ukusala kwabo, atemwa nga mulefwaya ukucita nga bantu bonse abashala nangu atemwa mulefwaya ukupalwa na Lesa. Nomba, kuti mwakwata ukusala kwenu. Nga muli no kwikala nga bonse abashala, muli no kupalwa kuli bena; lelo peleni ukwenu—ukukabila kwenu konse kuli Lesa, kabili muli no kupalwa na Lesa. Eico mulingile uku “Saleni imwe ilelo uo mwakula bombela,” nge fyo kasesema asosele. “Lyonse ibukisheni Kabumba wenu, intanshi, lyonse.”

<sup>59</sup> Nomba, lelo u. . . Ilyo iyi imfumu yaishileba pa cifulo, pa kubo muntu umukalamba nganshi no kongola Esaya kabili na balungami, mucine, ku bufumu bwakwe, afikile pa cifulo—aumfwile ukubo wa cingililwa umwine. Kabili palya epo mupanga icilubo cenu. Palya epo abantu abengi abalungami ba myanga ulukungu lwa nsoni, ba myanga ulukungu lwa ku cimfiwa, caba ni pa mulandu balatendeka ukumfwa ukuba aba cingililwa pa lwabo. Mulatendeka ukumfwa ukuti na mwikala inshita itali uwakwa Kristu, ukuti te mulandu ifyo Apela ku ntanshi yenu, mulakwata ukusala kwenu nga mulecifwaya atemwa iyo. Mulingile ukutwalilila ukubombela Lesa. Te mulandu fintu mwali imyaka ikumi iyapitapo, caba fintu muli nomba.

<sup>60</sup> Imfumu yaishile fika pa cifulo apo yatontonkenye mu ine yeka, icakutula yaishile isansabika. Amataki yaingile mu mutima wakwe. Kabili cilya e cicitika kuli ifwe. Nga kuti mwaelela ii nsoselo, ico e ca citika ku nkuta shesu na mu calo monse. Mwaba abantu abasuma mulya; abantu bamo abawamisha mwi sonde balaya ku chalici. Ndetontokanya abawamisha mwi sonde balaya ku chalici. Lelo icintu ca cena naci, i—imicitika ya kabungwe ilaisansabika. Cilya eca citika kuliba—ba Methodist; ico eca citika kuli ba Bapitist; ico eca citika kuli ba Nazarene, kuli ba Pilgrim Holiness, kuli ba Pentecostal—ukuisansabika, ukuitemwa, ukuibika pa mulu, amataki, ica kutula tekuti mubebe icintu cimo. Lesa te kuti asange inshila iya kwingila mu mitima yabo. Ni pa mulandu besa mukuba abaishiba fyonse icakutula takuli nangu umo uwinga beba icintu icili conse. Kabili napa kuikulila abene mu mbali ifyakwelenganya naba munyinabo, bala ikulilila abene ukushinguluka icisumino cabo. Kabili ilyo bacita, balasha Lesa kunuma.

<sup>61</sup> Ico ecicitika ku ma doctors. Ilyo bamono kuti baliishibisha ica kutula tabakabila no bwafwilisho ubuli bonse ukufuma kuli

Lesá, lilya elyo nshifwaya umo—nshifwaya umo ukuntumpila. Ilyo mwasha Lesá kúnse pa cintu icili conse, imwe fye—ndefwaya imwe ukunsha kúnse naine wine. Mwamona? Pantu mulingile lyonse ukwibukisha Lesá intanshi! Aishile isansabika.

<sup>62</sup> Eico abengi ilelo... Mukasende u—ulupwa lwa bantu uló lukatendeka ukuya ku chalici. Kabili Lesá akondapa ulupwa ulunono. Akabapala, no kubapela Umupashi wa Mushilo mu bumi bwabo. Abana banono bakalapepa ukushinguluke tebuló; bakulapepa lintu tabalaya mu kusendama. Mayo na tata bali no kwikatana amaboko no kupepa. Kabili ilyo lyonse baletwalilila muli ulya musango, bakekala ngo lupwa; lelo mukabaleke bakakwate... Icintu cakubalilapo namwishiba, tabakwete icintu nangu cimo, motoka imo icisasa, nalimo, ukulaendela muli yena, atemwa nalimo ukulaenda panshi. Mukulekelesha baka shita motoka iisuma, ing'anda iisuma. Kabili icintu ica ntanshi namwishiba, elyo balafwaya ukuba kufyo bena—isonde liita, ibumba ilisuma ilya kwampana nalyo. Balaselela mu bena mupalamano bambi, kabili mukati mulya, besa mukusanga ukuti balesa mu kongolwa no kongolwa ukwalubana. Mulingile lyonse ukwikala uko Ubufumu bwakwa Lesá buli kabili uko bukata bwakwa Lesá bulepongolokela. Ikaleni uko mwingalalishiwa ku mupashi akasuba no bushiku. Elyo icintu ica kubalilapo namwishiba, ukupatukana kulesa mu ng'anda, kabili ne fintu ifye sonde, kabili besa mukuisansabika. Usia alicitile cilya; aishile isansabika, amataki ayengi.

<sup>63</sup> Kabili nomba, twamona ico aeseshe ukucita. Nomba, cinshi icaishile kuli wene ilyo aishile isansabika mu mutima wakwe ( Baibele ilatweba, mu Milandu 26—tulesanga ukuti—II Imilandu 26), tulesanga ukuti aile mwi tempile lyakwa Shikulu ne cakufutumwinako mu kuboko kwakwe ku koca icefungo kuli Shikulu. Kabili ilyo acitile, shimapapo uwa mwi tempile pamo nabambi bashimapapo bane bali mukonkele no kumweba, “Wiesha ukucite co; uli mu cilubo. Tauli shimapapo. Uli mfumu, tewe shimapapo.”

<sup>64</sup> Kabili alikalipe, kabili alibutukile kuntashi. Kabili icipyu cakwe cali fumine pali wene, kabili aashishe icakufutumwinako ukucitwala ukuli konse. Kabili Lesá amupuminene fibashi palya pene lintu acili naiminina palya mu cipyu cakwe; kabili afwile ne fibashi. Ba musendele fye ukumufumya mwi tempile.

<sup>65</sup> Palya epo tulefwaya isambililo nomba. Nga cakuti uyu muntu uo Lesá apalile mu musango abelelemo... Lelo tali uwaikushiwa na cilya, alefwaya ukusenda incende ya muntu umbi. Te kuti mube nangu cimo... Nge fyo Congressman Upshaw (mulemwibukisha, ulya uwali—uwali icilema pa myaka amakumi mutanda na cine konse konse kabili

alyundepwe mu kulongana kulya lubali, mwalishiba. Ali ni Congressman uwa United States.), atile, “Teti ube cintu ico tawaba.” E ico ico cili nge cishinka. Mulingile ukwikala mubwite bwenu, ubo Lesa amwitilako.

<sup>66</sup> Nomba, ilyo lyonse aikele nge mfumu, kabili—ena ali ipalo ku bantu pa kuba imfumu. Lelo ilyo atontonkenye ukuti ali ni shimapepo, lyena. . . Atontonkenye pantu Lesa ali mupalile, kuti abe cintu icili conse ico alefwaya ukuba. Lelo ali ipalo ku bantu nge mfumu, lelo te palo. . . Aishileba icitipu pali bena ilyo aeseshe ukusende ncende yakwa shimapepo. Kabili twalikwata abengi aba filya. Cila muntu alefwaya ukusenda umupila. Mwamona?

<sup>67</sup> Ilyo muleteya ubwangalo bwa mupila (nge fyō ni nshita ya kuteya umupila), icintu ico tulefwaya ukucita, te muntu onse ukweshā ukusendo mupila ukufuma ku muntu uukwete; kwesha ukucingilila ulya muntu. Mucingilileni; lekeni apwishishishe. Tuleesha ukwingisha pa cipanda. Mwamona?

<sup>68</sup> Lelo kuti mwaelenganya imfumu isha sambilishiwa ukweshā ukusanga umuntu umo—umuntu wabo abene—no mupila ukubutukila ku cipanda cakwingishako, elyo kabili mucifulo ica kwesha ukuponyo mulwani ukumutalusha kuli wene, itimu ilya kucimfyanya na lyo, ku kuleka umuntu wenu mwebene ukwete umupila atwalilile nao, cila muntu aleesha ukusenda umupila uku ufumya mukuboko kwakwe? Cinshi, kuti mwalusa.

<sup>69</sup> Kabili ilelo, natukwata icintu cimo cine. Ilyo twamona Lesa aisa monekela, kabili alino kupala icintu cimo, lekeni tualushe abalwani bonse ukufuma kuli cena. Lekenī tubomfye ukongola kwesu ngaba kalwisha, te babutuka, bakacingilila abo abacingilila uubutuka, mulekeni apwishishishe ukuteya umupila, pantu takuli uwakucimfyanya nankwe, icintu fye ico mulingile ukucita ku twalilila fye ukubutuka. Kabili tulingile ukuba bakalwisha.

<sup>70</sup> Ndalanda mwi sonde lyonse, mwalishiba, kuli ba Full Gospel Business Man, ukushinguluke sonde, ukupekanya ukwa kushimikila. Kabili te kale sana ilyo, ndecetekela, cali ni ku Kingston, Jamacia, ilyo bakwete Castro kabili na bonse balya kulya lubali kuli uku kulongana (atemwa nga twali kulya ku ncende yakwe, filya e fintu cali), kabili bacilolo aba mufishi fyonse bali kulya; kabili balya bashimakwebo baleesha ukushimikila Imbila nsuma. Ena ali kunse ka ncende yakwe. Ifwe baka shimikila tulakwata inshita iyalinga uku cisunga ica lingana. Kabili balabomfya ukongola ukunono nganshi uko benga sanga, kabili no musango onse unono uwa mibombele ya *iyi* nshila kabili *ilye* nshila, kabili balacisunga icalubana nganshi mpaka tawishibe ifya kucita.



<sup>71</sup> Inshite shingi ku—mu lukuta—ulukuta ulunono kuti lwakwata ukupuputulwa ukulacitika; umuntu umo akafwaya ukuya kunse kulya no kuyatungulula ukulongana kwa mapepo. Elyo kabili, nakwata ilyano ilya pusana kufyo Baibele mucine cine isosa, lelo alicicetekela muli uyu musango te mulandu; kabili akatendeka ukongola no kufumya bambi kuli cena. Icintu icakucita ku cingilila iyi Imbila umusango ya Belamo, ikaleni fye Nayo, kabili onauleni icili conse ukufuma kuli Yena, nga cakutula tukatala ukuciluka icishilwa capa cipanda.

<sup>72</sup> Kabili natile, “Ba munyina, kuli icintu cimo icilubene. Aba nenu niba shimakwebo. Icakubalilapo, tamwailuka ifya kupalama. Tamwailuka ifya kupalama kuli bu shimapepo, pantu bushimapepo bwite bwaca bupe cakwa Lesa.” “Lesali bika mu Lukuta intanshi abatumba, bakasesema, bakasambilisha, bakabila wa mbila nsuma, na bacemi.” Lesa alibabika mulya ku kuwamya Ulukuta. Bashimakwebo balingile ukupelo bunte. Abanakashi, umwanakashi wapa ng’anda, te mulandu ngoli cishiko mung’anda ya muntu umo, pelo bunte. Cite cili conse ico wingacitila Ubufumu; lelo wikesha ukubikamo amano yobe we mwine; sosa fye ifyo Imbila ilesosa noku twalilila ukulaya fye (mwamona?), elyo kabili limbi nga walikwete ukongola kumo. Cisuma, wikesha ukushimikila nomba mpaka Lesa, nawishiba, akwita. Ikala fye na cilya, ubunte bobo, pantu nga taulecite co, uli nokuwila mu mibele iya lubana; elyo kabili ukafulunganya ifintu fyonse. Ico eco. Kabili ta cisekesha Lesa nakalya. Ici cilecishininkisha pano.

<sup>73</sup> Ilyo ii mfumu... Nomba, ilyo bamwebawile no kwebwe cine kuli shimapepo wa cilya cikulwa, kabili alyeseshe ukumweba ukutila alilufyenye, ukuti Lesa apele cilya kuba citoto cakwa Aaron beka, kabili bali abasangululwa kuli ulya mulimo weka...Ici fye ceka eco balingile ukucita, bali abasangululwa kuli cilya. Kabili mfumu, te mulandu ifyo yali iya lungama, kabili ubwingi ubo Lesa aipalilemo, taya kwete nsambu ku koca ice fungo. Yasendele icifulo cakwa shimapepo, kabili tayalingile uku cicita. Kabili ilyo yaebawilwe, yaishilekalipa; icipyu caiko cacililemo, kabili lilya line lintu icipyu caiko cacililemo ifibashi fya monekele mu cinso caiko. Yaishile ponenwa ne fibashi, elyo kabili yaishile ponya ica kufutumwinamo no kubutuka ukufuma mu cikulwa. Mwamona? Ukwesha ukupashanya umuntu umbi, tatulingile ukucita cilya.

<sup>74</sup> Mu cipyu caiko yacitile icalubana, kabili yalipuminwe. Owe, cali mucine cine isambililo kuli uyu kasesema uwa cilumendo ukumona, nomba, te mulandu ifyo umuntu ali umukalamba, alingile ukwikala mu bwite bwakwe.

<sup>75</sup> Ndemona ici cileambulwa, kabili ninjishiba cili—cilaya mwi sonde lyonse, kulya mu mitengo, nakuli ba Hottentos,

kabili na fyonse ifya shala. Iyi Imbila muno ino inshita ya bushiku ikelulwa mu ndimi shimbi. Lelo ndesose ci no mutima wandi onse, kuti caba shani... Abantu abengi ukulasosa, “Cinshi tauilundila ku tubungwe tumo? Cinshi ta wendela pamo naba Pentecostal? Cinshi tawendela pamo ne li bumba? Cinshi taulekela fye ifi ifintu finono ukufumapo?” Kuti na cicita shani? Ningile ukwikala nailya Mbila!

<sup>76</sup> Ilyo Malaika wakwa Shikulu amonekele kulya pa mumana muli lulyo Lubuuto palya nge fyo mumona, kabili ilyo cashininkishiwa ku buteko kabili na konse ukwashala, pamo na science—ukufwailisha ukwa science ukuti cena cishinka... Kabili Alinjebele ukwikala ne ci Cebo. Kanshi kuti na Cikabusha shani ne cisumuno? Nga balya bantu bali kulya ku kucita cilya, lekeni bacicite. Lelo twaitilwe ku kushimikila Icebo! Mwilalanshanya; iminineni pa Cebo!

<sup>77</sup> E ico nomba mulemona umulandu ifyoabela icintu icabipa ukwesho kulanshanya no kucite cintu cimbi, atemwa ukweshu ukuisansabika pa mulu mukati kobe we mwine, no kusosa, “Owe, kuti nacita *ici* no kupanga indalama ishing. Kuti nacite *ci*, kabili na bonse ba munyina bali no kusumunishanya pamo naine.” Kuti nalanshanya pali ici Cebo, kabili—mpaka per cent amakumi pabula na pabula iya ba shimapepo bali no kupilibukila kuno, “Ico cili fye bwino, ico cisuma.” Kabili ninjishiba nomba, abengi muli bena beta... Ni cinshi? Imikate ne sabi, ukumona abantu baleposhiwa, kabili ne fya kulingulula, kabili na maka yakwa Lesa, kabili na fimbipo, ukulangishiwa. Bala mutwala kulya ukuyakwato kulongana kabili ukusenda abantu mu—mu ma chalici yabo ne fintu; lelo ilyo caisa ku kusuminishanya pa Cebo, bakataluka ukufuma kuli Cena. Mwamona? Te kuti mucite cilya. Ikaleni ne Cebo!

<sup>78</sup> Nomba, ili lyali lisambililo kuli uyu kasesema uwa ci lumendo, ukuti te mulandu ifyo aeseshe ukuba, alingile ukwikala mu bwite bwakwe. Owe mwe, alisambilile i—imitantikile yakwa Lesa iya muntu. Imitantikile yakwa Lesa ku muntu yaba ukwikala mu ncende yakwe. Imitantikile yakwa Lesa ku banakashi yaba ukwikala mu ncende yabo nabo. Te kuti musende incende ya mwaume. Baleesha ukucicita, lelo mwila cicita. Mwe baume, mwilasenda incende yaba nakashi, mwilafwala nga banakashi. Kabili mwe banakashi mwila fwala nga baume. Baibele isoso kuti cilubo ukucita cilya. Baibele isoso kuti, “Umwanakashi ufwala icakufwala ica mwaume, fiko ku cinso cakwa Lesa, ica muselu.” Mwamona? Lelo nomba te kuti mwishibe bwino bwino umo ukufuma ku mubiye. Mwamona? Nomba, musango nshi muli no ku citilamo, lelo ku cebaula cena? Cisuma, lyena ilyo mwacita cilya...

<sup>79</sup> Bushe mwalimona ukupingula kwa ili Court uno mulungu muno mu Indiana? Ifyo cabe cansoni! Te kucila imyaka ikumi

limo na isano iya fumako ulupwa muno mu Port Fulton (ndetontonkanya bamo aba mulupwa nabekala muno muno bushiku)—muno mu Port Fulton, bali tamfishe aka mukashana akanono ku ng'anda pa mulandu wa kufwala utuputula kusukulu. Kabili uku—uno mulungu baleesha ukupelo mulandu kabili no kumu tamfya isukulu (kabili bali cicitile), umukashana umunono uyo uwalekana ukufwala utuputula pa sukulu. Cinshi icilecitika ne nko yesu? Naletontonkanya iyi yali ni mpanga iya buntungwa; natontonkenye twalikwete insambu—ubuntungwa bwa bukapepa.

<sup>80</sup> Uyu tata aliminine no kusosa, “Tacasuminishiwa kucitetekelo ica bukapepa bwesu ku bana besu ku kufwala utuputula, umukashana wesu umunono uwe kumi limo na mutanda, imyaka yakufyalwa ikumi na cinelubali, ukufwala utuputula; tacasuminishiwa kucitetekelo cesu.” Kabili bafumishe no kutamfya umwana ukufuma ku sukulu.

<sup>81</sup> Ndeumfwa ukuti uuli onse uyo ushakasumine no kwisa muli uku—kuli uku—ukusuminishanya ukwa calo conse ukwa ili senge ilyo baleesha ukupanga ukubika—kabili ukwampanya ukwa ma calici yonse capamo, ukubunganya ukwa ma calici yonse, ukuti bonse abashakesemo no kwampama na cena, bali no kubapangila incende inono iya kwikalama; bali no kubatuma ku Alaska. Limbi kuti mwaiteyanya ku nshita iya mwela uwatalala, pantu cilemoneka kwati cileisa. E ico, ifyo caba ica musebanya.

<sup>82</sup> Cibusa wandi uwa kale sana, Jim Poole, umwana wakwe naiminina muno muno bushiku. Kuti natemwa ba wishi nga balishile fye ngefyo mwana wabo acitile. Kabili twacilalanda ilelo mukulanshanya kwa pa lamy, kabili acilalanda pali, ndecetekela, kasabankanya we lyashi pa mulabasa atemwa umuntu umo, (nshile ibukisha ali ni nani nomba), lelo atile, “Caleba kutila—ukuti abantu ba mu America balesamba umuku umo mu mulungu no kupepa cila bushiku,” kabili atile; “nomba balasamba cila bushiku no kupepa umuku umo mu mulungu.” Ndecetekela kuti naikala ukwabulo kusamba. Lelo cilelangisha fye ifyo twawa. Cinshi ica citika kuli ii nko?

<sup>83</sup> Nalimo imyaka isano iyapitapo nali mu Ohio, kabili nalikwete ukulongana kulya lubali pa (lishina nshi lya ilya ncende uko nakwatile kulya pali cilya? [Umuntu umo atila, Chataqua”—Ka.] —Chataqua. Kabili naleumfwa kwi lyashi lya pa mulabasa mu hotel, kabili lyatile, “Iluba lya buntungwa lya cifwa muno kasuba mu court muno mu Ohio.”

Abantu ba ci Amish, tabacetekela mukutuma abana babo kuli aya ma sukulu ya cintu bwingi. Balikwata ama sukulu yabo abene. Kabili uku kubena mupalamano kumo ukwaba abelela, tabakwete isukulu nangu limo ilya pa mulu. Lyaba lifunde lya mu Ohio na Indiana (ndetontonkanya ifunde lya

calo) ukutila bonse abana balingile ukuya ku sukulu mpaka baba ikumi limo na mutanda. Kabili uyu mwaume alikwete abana abengi, umulumendo no mukashana, abashali ikumi limo na mutanda; kabili balikene ukubatuma ku masukulu ya cintu bwingi uko basambilisha intambi shakwa Darwin (ukuti umuntu afumine ku kabulungwa kamo, ukuba kolwe; epela fye efyo aba, ni kolwe fye uwa cindamikwa kabili. . .). Kabili eco, tabasuminishenye na cilya, kabili tekuti basuminishe abana ukumfwa cilya. Kabili eico ama court yali betile. Kabili uyo kapingula umunono uwacenjela atile kuli tata umukote na mayo, ne mishishi shakwe ishabeyewa mumbali nafwala na maofoloshi, atile, “Mukwai, ubu buteko ubwa Ohio bwalikwata ifunde ilyo ilisosa ukutila umwana alingile ukutampa isukulu mpaka abe kumi limo na mutanda,” kabili atile; “mulakana ukutuma abana benu ku sukulu. Muletipo shani?”

<sup>84</sup> Atile, “Mulopwe mukwai, nalicindika amafunde ya ubu buteko ubusuma umo naba umwikashi.” Atile, “Lelo twaishile kuno imyaka iyakale, ifikolwe fyesu, ubuntungwa bwa bukapepa, kabili uyu e mulandu wine twabela kuno, ku buntungwa bwa bukapepa. Bukapepa bwesu bulatu sambilisha ukuti tatwacetekela ukuti twafuma ku finama ukuba bantu ukuti. . . Twalicetelela ukuti twalengelwe mu cipasho cakwa Lesa. Eico kanshi, caba ukususha ukucetekela kwa bu kapepa bwesu ukutuma abana besu kwi sukulu ili funda ifya musango ulya. Eico kanshi, tatwakwata isukulu ilya pa mulu ilili lyonse kuno ilya kuyako abana besu. Kabili tekutila tatwa mu cindika; tulapela umucinshi kufyo mwacetekela; lelo ifwe, tatwa cetekela cilya, kabili tatucifwaya ukusambilishiwa ku bana besu.”

Atile, “Muli no kutuma abana benu ku sukulu nga nifyo iwe no mukashi obe muli no kwikala imyaka ibili mu cifungo ca buteko.” Atile, “Cinshi ico mulesala?”

Atile, “Ba nyina na ine tulino kwikala imyaka ibili.” Kabili balipilibwike no kutendeka ukufuma panse.

Kapingula umukote alingile alyumfwile panono ukwebaulwa, eico atile, “Ibukisheni, bushe Baibele yenu taisosa, ‘Peleni Kaisare ifyakwa Kaisare?’”

Kabili wishi alipilibwike, kabili atile, “Kabili kuli Lesa. . .?”

Umwaume pa mulabasa atile, “Cisuma, kanshi ubuntungwa. . .”

Kabili kapingula atile, “Ndemukaka imyaka ibili.”

Atile, “Kanshi ubuntungwa—iluba lya buntungwa nalifwa muli cilye cipinda ca court muno kasuba.”

<sup>85</sup> Nangu cibe fyo, ba Dankards—atemwa ba Amish, ntile, te mulandu ifyo baba abaibela, balicetekele ukwikala ukwa mushilo. Kabili takwabako ilyashi nangu limo ukuli konse mu United States uko batalile ukukwata bucintomfwa bwa bana. Tapaba muntu nangu umo, umwana umo, ukufuma kuli bukapapa bwabo atalile ukuba umwana wa bucintomfwa. Lekeni babe abaibela fyonse ifyo balefwaya ukuba; balikushiwa bwino. Nshi bebaula.

<sup>86</sup> Lelo umfweni, iluba lya lifwile palya lilya line, lelo panuma ya ma miniti ikumi lyalipuputwilwe nakabili. Ndubulwila wa milandu ya buteko, bonse fye, bali sunkile ama buku yabo, no kusosa, “Kanshi twaleka incito yesu, pantu nga mwatoba ilye Funde lya nsambu, bali no kutobaula yonse ayashala.”

<sup>87</sup> Bushe mwalimona ubushiku bumbi lintu ulya Bishop uwamano umukote uwa Methodist, ifyo asosele palwa cilya—uku sosa ukuti amapepo mu—mu lukuta—mu sukulu? Lulya talwali Ulukuta lwa Methodist. Ulya Bishop ali uwa mano nganshi ukwi shiba cilya. Lilya lyali ibumba limbi ukumona musango nshi benga cita ku kupatikisha amapepo yamo pa—pa sukulu. Nga bali suminisha cilya, kuti basuminisha cimbi bwangu bwangu nge fyo benga cita. Balefwaya apakwingilila apali ponse apo benga kwata. Mwisakamana, bali no kupakwata.

<sup>88</sup> Owe! Tulefwaya ulupanda. Tulefwaya Kristu nomba ilyo twinga cita! Mwi ongolwa ku muntu uyo nalimo kuti aitila u—umuto uwingi panshi. Mwila ongolwa ukufuma ku muntu uyo winga mupela motoka iisuma iya kwendelamo, atemwa ing’anda iisuma iya kwikalamo, kabili no kushitisha ububeli bwenu kuli Kristu. Mwikesha ukucicita! Moneni ico mulecita. Lyonse konkeni ulya uwa ongolwa kabili ushininkishiwa na Lesa, muleshiba cilya—Lesa ali na bena. Mwilakonka ukongolwa ukwalubana. Ee! Cisuma. Mwilaesha ukusenda icifulo ca umbi.

<sup>89</sup> Icimonwa kwi tempile, amwene pa—pa cipuna ca bufumu Lesa natumpulwa mu mulu, Lesa ukubo wa tumpulwa pa mulu. Nomba mulemona, iyi mfumu iyo... Yaishileba icilangililo kuli Esaya, kabili Esaya alimwene ukuti ilye mfumu lilya line yafumine mu bwite bwaiko buntu yalimo—Lesa aliipumine ne fibashi. Elyo Esaya atontonkenye, “Cinshi ico ningile ukucita?” Uziah alifwile, alishintilile nganshi pa kuboko kwakwe. Kabili atontonkenye ukuti naya; cinshi ico ali no kucita? Ubwikashi bwine bwali mupepi no kumubipila. E ico cinshi ico kasesema uwa caice acitile? Aishileya kwi tempile mu kupepa. Awile panshi pa cipailo, kabili alibilikishe.

<sup>90</sup> Inshita shimo Lesa alasuminisha ifya kushintililako fine ukuputaulwa ukufuma kuli ifwe. Inshita shimo ala Leka

amalwele ukutupumaula. Alasuminisha uku papushiwa, ukukalipwa kwa mutima, ukuponena pali ifwe. Inshita shimo Alacita cilya ku kumusenda imwe no kumutwala uko mwinga ongolwa ku Mbila nsuma. Poseniko nganshi amano uku cuumfwa. Mwiba abatumpisha ukutaluka kuli cena.

<sup>91</sup> Moneni, Esaya alishibe ukuti alingile ukusanga icintu cimbi. E ico cinshi ico acitile? Aile kwi tempile; alimishe amaboko yakwe, kabili alilile kuli Lesa. Kabili aiketwe mu cimonwa. Kabili lintu aiketwe mu cimonwa, alimwene Lesa, te pa cipuna ca bufumu panshi pano, lelo ukutumpulwa pa mulu, palya. Owe, mwe! Icisempe celaya calemukonka Ena kabili natumpulwa mukati ka Myulu. Kabili alimwene ku numa na kuntashi ukupitana mwi tempele, Ba Serafimu balepupuka. Owe, mwe! *Serafimu* kabili lyena lipilibula “baka mbusha wa mulilo,” ishiwi *Serafimu* eflyo lipilibula. Cilye cikala mupepi ku cipailo. Mu cintululu, ba Serafimu e bapokelela ilambo, kabili eba sangulula kashinshimuna, elyo kabili no kumupela kuli Lesa, Serafi alacita. Nomba, aba ba Serafi bali ifibumbwa fyabu malaika, kabili bena ebapalama kuli Lesa, palya pene pa cipailo. Kabili balapokelela ilambo. Cilalangisha ubupingushi bwakwa Lesa, ukuti ulubembu tekuti lwise mu Cinsu Cakwe kamo fye lwakonsolwelako. Mwamona? Kabili aba ba Serafi . . .

<sup>92</sup> Muleibukisha mu Nshita Sha Lukuta Cinelubali ifyo balondele shilye Imbila nsuma, umo kuli cilalubali? Muleibukisha, twalibafumishe ukufuma kwi bala lya Edeni no lubinga lwa lupanga ukwiminina palya? Balalonda icipailo.

<sup>93</sup> Kabili Esaya, ulya kasesema umukalamba, ilyo aingile mu Mupashi, amwene intanshi Lesa naikala palya pa mulu mukati ka Myulu, ukucila imfumu ili yonse iye sonde. Atile, “Nalimwene Imfumu, Shikulu naikala pa mulu no kutumpulwa (lyena alimwene Imfumu iya cine), kabili icisempe ca cakufwala Cakwe cale Mukonka.”

<sup>94</sup> Kabili amwene ba Serafi balepupuka mukati ka cikulwa. Kabili bakwete amapindo yabo pa finso fyabo, amapindo pa nkasa shabo, kabili balepupuka na mapindo yabili. Kabili balebilikisha, “Wa mushilo, wa mushilo, wa mushilo, Yehoba Lesa Impalume! Wa mushilo, wa mushilo, wa mushilo, Yehoba Lesa Impalume!” Ifyo lwa—ifyo lwali ulwimbo, ifyo kwali ukwimba!

Mwatila, “Balingile bale lwimba panono sana. ‘Wa mushilo, wa mushilo, wa mushilo, Yehoba Lesa Impalume.’” [Munyina Branham akonkeleshamo—Ka.]

<sup>95</sup> Esaya atile, “Ilyo balandile, incenshi isha mu cikulwa shali tenkene kwi shiwi lyabo.”

<sup>96</sup> Tabalesosa fye nomba, “Wa mushilo, wa mushilo, wa mushilo [Munyina Branham alekonkeleshamo—Ka.]” Owe,

ifyo lyali ishiwi. Kabili atile, “Kabili incenshi shali selele no kutenshiwa kwi shiwi lyabo.” Bale punda, filye fibumbwa ifya bu malaika filya fiminina mupepi ku lubali lwa kwa Lesa, ukulapunda, “WA MUSHILO, WA MUSHILO, WA MUSHILO YEHOBA LESA IMPALUME!” Yangu icimonwa! Whew! Owe, mwe!

<sup>97</sup> Moneni nakabili, Esaya uyo waleshintilila pa kuboko kwa kwa Usia kabili alimumwene alefwa ku bupingushi bwakwa Lesa; elyo kabili amwene ifi fibumbwa ifya mushilo ifyo ifyali mupepi na Lesa, ba Serafimu balebilikisha, “WA MUSHILO, WA MUSHILO, WA MUSHILO YEHOBA LESA IMPALUME!” ...Kabili balya ba Malaika aba mushilo bafimbile ifinso fyabo. Ba Malaika ba mushilo ba fimbile ifinso fya mushilo mukati ka kwa Lesa uwa mushilo, nga ifwe tuli bani? Kabili nomba...

<sup>98</sup> Owe, imwe ba Methodist, naba Baptisti, na Prebysterians, na Pentecostals, nifwe bani? Ilyo ba Malaika ba mushilo bafisa ifinso fyabo ifya mushilo mwisamba lye pindo ku kwiminina mu cinso cakwa Lesa, ilyo ba Malaika, icibumbwa ico ica cila ba Malaika...Ba Malaika tabeminina kulya, kano fye ba Serafi. Bena bacila ba Malaika. Kabili Lesa wa mushilo sana mpaka bala fimba ifinso fyabo mu cinso cakwa Lesa wa mushilo. Kabili icintu fye cimo ico benga sosa cali, “WA MUSHILO, WA MUSHILO, WA MUSHILO NI YEHOBA LESA IMPALUME!” Whew! Icakufimbana icaibela kuli bena ukwiminina mu cinso cakwa Lesa...Cakufimbana ca musango shani tulekabila? Balingile ukufimbwa.

<sup>99</sup> Nomba, ndefwaya ukusose ci nomba line: Umulopa uwakwa Yesu Kristu uuntu walinga fye. Mwamona? Kristu tafwilile balya ba Serafi. Iyo, iyo! Lelo bali ifibumbwa ifya lengwa. Tatalile ukufwila ba Malaika; Afwilile ababembu. Tatalile ukufwila abantu ba mushilo; afwilile abashashila. Kabili lyonse ilyo muletonkanya ukuti muli ba mushilo, Ena ta mucitila icisuma nangu cimo. Lelo ilyo mwaishiba ukutila tamuli nangu cimo, lyena Afwilile—Afwilile imwe. Mwamona? Ilyo mwamona ukutila tamuli nangu cimo, lyena Ena e Ulya—ni mwebene Afwililepo. Lesa aba uwa mushilo onse. Takwabako nangu cimo kuli Wene lelo umushilo; epela fye, ukusanguluka.

<sup>100</sup> Nomba, lekeni tumone aya mapindo pa ma miniti ayanono. Tulesanga ukuti yalya amapindo yabili afimbileko icinso cakwe. Mwe, tontonkanyeni! Nangula ni ba Malaika aba mushilo bafimbile ifinso fyabo ifya mushilo mu cinso cakwa Lesa uwa mushilo. Kabili icintu fye cimo ico benga sosa cali, “Wa mushilo, wa mushilo, wa mushilo Yehoba Lesa Impalume! Wa mushilo, wa mushilo, wa mushilo Yehoba Lesa Impalume!” Kabili balitweba ukutila bale babilikisha akasuba no bushiku.

Lulya e lutampulo lwa kubalilapo ukufuma kuli Lesa ukwisa panshi. Akasuba no bushiku, takuli ukulekako. Kabili mutontonkanya ukutila tulapanga icongo sana. Cinshi ico muletontonkanya palwa balya ama millions abashinguluka icipuna ca bufumu ne shiwi ilyo ilya tenshishe incenshi she tempile ilyo umu abilikishe, “Wa mushilo, wa mushilo, wa mushilo?” Namwishiba, li shiwi lyakwe elyatenseshe itempile, ilyo ba million ba bena baleblikisha ukushinguluka icipuna ca bufumu icakwa Lesa. “Wa mushilo, wa mushilo, wa mushilo, Yehoba Lesa Impalume! Wa mushilo, wa mushilo, wa mushilo, Yehoba Lesa Impalume,” na mapindo pa finso fyabo, amapindo pa nkasa shabo, na mapindo mukatina, no mu cinshi. Owe, mwe!

<sup>101</sup> Nomba takwaba akatina atemwa umu cinshi ku cintu icili conse ico icilanda pa mushilo. Nga mwalanda palwa mushilo, muletwa ukuba ka kunkuluka wa mushilo. Takwaba akatina, takuli umu cinshi nangula kuli Lesa, abantu Bakwe, atemwa Icebo Cakwe.

<sup>102</sup> Nomba, nikwisa uko ili bumba likapelela? (Ndetontonkanya uli fye bwino, Ben. Walipopela umusomali pa mutwe ilya nshita, we Mwana. Ee, ico cili fye ica lungama.) Nikwisa uko ili bumba ilishakwata umu cinshi lika pelela kanshi? Ni kwisa uko ili bumba ilishakwata umu cinshi likapelela (ici eco!), abo abashakwata umu cinshi nakalya kuli Lesa.

<sup>103</sup> Namwishiba, caleba ukutila umwanakashi atemwa umwaume nga basosa ukuti ali Umwinakristu, abantu bale cipela umu cinshi; nomba ilelo bafwaya fye ukumona ukwangala ukwingi uko benga panga ukufuma muli cena. Mwamona? Ibumba ilishakwata akatina! Mwe! Cinshi? Namwishiba? Uyu e mulandu. Bena tabeluka ukuti cilya Cishinka. Tabeluka pali Lesa. Ta bebukisha ukuti Baibele itila, “Ukuti ba Malaika bakwa Lesa bekala pali abo aba mutina Ena.” Tabesa fye no kwisa batandalila; bena—balapanga ama hema yabo panshi. Amen! “Ba Malaika bakwa Lesa bapange nkambi kuli abo aba tina Ishina Lyakwe.” Bekala palya akasuba no bushiku.

Munyina umusweshi umukote aimbile lulya lwimbo, *Ba Malaika lyonse Balolekesha Pali Ine*. Atile,

Akasuba no bushiku ba Malaika lyonse  
balolekesha pali ine . . .

<sup>104</sup> Ico cishinka. Akasuba konse no bushiku bonse, ba Malaika lyonse balolekesha pali ine. Yesu atile pali balya abanono, atile, “Moneni ukutila tamulepunwinsha po umu muli bena, pantu ba Malaika babo lyonse balolekesha ku cinso cakwa Tata uyo uli mu Mulu.” Mwamona? Bena lyonse bashinguluka,



ukulolekesha abo. Kabili tabacetekela nangula cilya, abantu aba shashila. Tuli no kwisa senda ifyo kushila no ku kana shila kwaba mu lucelo, nga Shikulu asuminisha.

<sup>105</sup> Nomba moneni, bena tabacetekela nangu ni cilya. Balilufya ubusuma bonse, umu cinshi onse, akatina konse, kabili ne lyoline balaya ku chalici. Ibumba ilishakwata umu cinshi nganshi ilya bako, ni balya abaya ku chalici. Ico cishinka.

<sup>106</sup> Cakolwa umo mukote, kakumba wa bwalwa, aleenda mulya mu musebo, alepitana, na kolwa citika, mukalande kuli wene palwa kwa Shikulu, akeminina no kulanda kuli imwe. Balya bamo aba misango iya lekana lekana, abetwa nga ba cetekela, ba membala wa lukuta, bakamuseka fye mu cinso cenu, pantu tabalefwaya...?..Mucine cine! Bena tabakwata akatina. Mulatontokanya mulingile ukuba ku kalibumba kabo akanono nga teifyo ta mulingile no kwikala ku lubali lwabo ulwa musebo. Mwamona? Cena cishinka. Ababulo mu cinshi.

<sup>107</sup> Nomba, aba ba Malaika, ilyo bali mu cinso cakwa Lesa, bena bali...Balicicetekele...David atile (mulebukisha twalikwete kuno inshita sha bushiku ishinono isha pitapo ilyo naleshimikila pa cintu cimo), kabili atile—David atile, “Ndabika Shikulu lyonse ku cinso candi, pakutula ni tenshiwa. Elyo kabili,” atile, “lyena ilyo nacita cilya, umunofu wandi ukatusha mwi subilo.” Ee, mukwai! “Pantu nalishiba ici... Takashe umweo wandi ku mbo, nangu ukuleka uwa Mushilo Wakwe Wine ukumona ububole. Pantu Shikulu aba lyonse ku cinso candi.”

<sup>108</sup> Konse uko muleya, bikeni Lesa. Ngo muntu akalipa no kumituka, bikeni Lesa pakati ka imwe na ena. Ngo mwaume amwita ukuba bakakunkuluka wa mushilo, bikeni Lesa pakati ka imwe na ena. Nga cakuti umukashi akalipila imwe, bikeni Lesa. Nga umulume akalipa, bikeni Lesa. Nga bana balemicusha, bikeni Lesa. Mwamona? Conse ico mulecita, bikeni Lesa. Nga tata na mayo amutoba akalupi akanono no kumilungamika, bikeni Lesa. Ibukisheni ifyo Lesa asosele palwa cilya? “Kusheni umwana munshila iyo alingile ukubamo.” Mwamona? Lyonse mulebukisha, bikeni Lesa. Bikeni Lesa kuntanshi yenu, kabili mukakwata akatina kuli Lesa kabili no mu cinshi kuli Wene. Ico cishinka.

<sup>109</sup> Nomba lolekesheni! Amapindo yabili afimbile icinso cakwe kabili amapindo yabili...Ico cilepilibula umucinshi, umucinshi ku cinso cakwa Lesa, ukukontamika—afimbile icinso cakwe. Nomba, ifwe—ifwe tatwakwata amapindo ayali yonse ku kufimbila ko ifinso fyesu, tula kontamika imitwe yesu pa nkasa Shakwe, ukukontamika imitwe yesu no kupepa mu katina, umucinshi. Ee mukwai! Ilukeni pali cena. Kabili na

mapindo yabili afimbile pa nkasa shakwe. Inkasa shakwe... Shalifimbilwe, inkasa shakwe—shaleiminako ukuicefya kabili no mucinshi.

<sup>110</sup> Nga filya Mose, Mose muli—mu mucinshi wakwa Lesa ukumweba ali pa mushili wa mushilo, alifulile indyato shakwe. Mwamona? Alicitile icintu cimo ku nkasa shakwe. Paulo mu mu cinshi kuli Lesa, akatina... Ilyo Malaika wakwa Shikulu aishile kuli wena muli ilye Intumba ya Mulilo, awile ubukupeme panshi pa cinso cakwe. Umucinshi! Yohane Kabatisha, alikwete ulyo mucinshi icakutula ilyo amwene Yesu aleisa, atile, “Kabili nshili uwalinga uku kumya ku nkasa Shakwe.” Mwamona? Inkasa, ukulangisha umu cinshi. Mwamona?

<sup>111</sup> Owe! Beni abailuka, ici pano icintu cimo ico mulingile ukwilukapo: ukuicefya kwenu. Nga mulefwaya ukuba ku cifulo cimo na Lesa, icefyeni mwebene nganshi. Mwiesha ukuibika mwebene abakulu nga Usia. Aingile mulya, kabili ena—ena atile, “Nalacite ci nangu cibe fyo, nangula ine... Tamukwete insambu isha kuntungulula.” Mwamona? Nga aliicefeshe umwine. “Ee, Mwebabomfi bakwa Kristu, munjeleleko.” Nga tatalile ukukwata ifibashi. Awe! “Ninjishiba ulya mulimo wenu; Lesa alimwita. Lilya li ofeshi lyenu. Twalilileni no kucicita, mwe Baume. Njeleleniko.” Alifumineko, nga kwali ukulemba kumbi muli ili Buku. Lelo ilyo alungamikwe, aishile kalipa.

<sup>112</sup> Kuti mwalungamika abantu palwa cintu cimo atemwa ukubeba pa fintu ifyo bacita ifyalubana, bakafuma mu lukuta. Bafwaya... ukuya kuli umu, ukweba abanakashi tabalingile ukukwata imishishi iipi, “Cisuma, ndi no kuya kumo uko basuminisha ukuikwata.”

<sup>113</sup> Umwanakashi afumine kuno inshita imo iyafumako... Natumine umukashi wandi kulya. Twali mukulongana; takwete inshita iya kusamba imishishi yakwe, kabili ena... Kabili nalimwebele ukuya kuli limo ya yalya amatuka yabo aya kuwaminisha no kuya leka umushishi wakwe ukusamfiwa. Alile kulya, kabili ulya umwanakashi taishibe nangu ifyo enga sakula imishishi yakwe bwino. Ena aliipombele pa mulu wa mutwe wakwe. “Isa kuno,” atile, “Nshatala ukusamyapo imishishi isha umu—uwa mishishi itali.” Taishibepo nangu cimo palwa cilya. Nshaishiba. Owe, mwe! Mwamona?

<sup>114</sup> Tabaishiba ifyo Cena cipilibula. Cinshi? Ni pa mulandu wa cintamba ico icishakosa bomfwililako (cishinka!), ifintamba ifisha kosa ifyo ifishilande Cine. Balalanshanya pali Cena. Mwamona? Cawama... Nga caliweme nga cakutula mwalicumfwile... Kabili nga mwali no kulanda kuli umu muli

bona, kuti baima, no kusasuka, no kusosa, “Nshakatale ukumfwa ulya ka kunkuluka wa mushilo nakabili.” Mwamona? Twalilila, Usia. Ico cishinka!

<sup>115</sup> Ifibashi, cinshi, kuti natemwa ukukwata ifibashi inshita iili yonse ukucila ifibashi fya musango ulya; cisuma, filya fibashi fya ku mweo. Mwamona? Ilyo mwaima no kufuma... Muli palya pene ukuponenwa nakabili ne fibashi—ulubembu, ico icabe cabipisha ukucila ifibashi. Cena fibashi fya ku mweo.

<sup>116</sup> Usia nalimo aile no kusendama ne fikolwe fyakwe efyo Baibele yasosa. Ico icaba alipusushiwe, pantu acitile fye icintu cimo icalubana. Lelo ilyo mu cicita, ukwishiba bwino, lyena mulesa mukuba ne fibashi fya ku mweo. Elyo kabili takwabe nshila iya kwingishamo umweo uwa fibashi; mwalishibe co.

E ico kanshi, icefeyeni mwebene. Ipetamikeni mwebene ku cinsu cakwa Lesa...?... Mwikaitutumuna no kusasuka; fwayeni Amalembo no kumona nga cili ica lungama.

<sup>117</sup> Naebele umuntu umu tekale sana...Batile, “Munyina Branham, nalyumfwa ukutila ni we Yesu Eka?”

Natile, “Ukumfwa kobe kwalilubana.” Mwamona? Natile, “Nshili Yesu Eka.”

Atile, “Cisuma, ubatisha mwi Shina lyakwa Yesu.”

<sup>118</sup> Natile, “Ico tacilenenga ine ukuba Yesu Eka.” Natile, “Isambilisho ilya kwa Yesu Eka; ba batisha ku kupilibulwa. Nshacetekela muli cilya. Nshacetekela lilya line fye ilyo wa batishiwa mwi Shina lyakwa Yesu ukufumya umweo obe—imembu shobe; ndecetekela Petro atile, ‘Lapileni ntanshi; pilibukeni, mwalilufya icishilwa; bweleleni.’” Lapileni elyo kabili langisheni kwi sonde ukutila mwali—mwali batishiwa. Nali cetekela cilya...Nsha cetekela ukufyalwa libili e lubatisho lwa Mupashi wa Mushilo. Ta caba ulubatisho lwa Mupashi wa Mushilo; caba uku fyalwa cipya cipya. Tufyalwa cipya cipya ku Mulopa. Akabulungwa ka Mulopa kafuma mu—ndepilibula, akabulungwa ka bumi kafuma mu Mulopa. Mubatishiwa ku Mupashi wa Mushilo mu mubili, lelo mufyalwa ku Mulopa. Mucine cine. Mufyalwa ku Mulopa wa bashinwe. Nalifyalwa libili ku Mulopa waba Tata, kabili ku benu—kuli Shifwe, Kristu. Ee, mukwai!

<sup>119</sup> Lelo mulemona, tatwacetekela muli filye fintu. Pantu tubatisha mwi Shina lyakwa Yesu Kristu, tacitulenga ukuba ba Yesu Eka; awe nakalya. Iyo, mukwai!

<sup>120</sup> Ee, mukwai! Mose ali ipetamike umwine mu mulola ilyo aumfwile ilye shiwi lyakwa Lesa ukwisa nga filya, lyatile, “Fule ndyato shobe.” Mose alikete bwangu bwangu no kufulako indyato shakwe. Mwamona? Ico cishinka.

121 Paulo, lintu lulyo Lubuuto lwa mupumikishe panshi. . . Atile, “Sauli, Sauli, cinshi ico ulencushisha Ine?”

Atile, “Shikulu, Nimwe ani?” Mwamona, palya pene fye pa mushili. “Niwani?”

Atile, “Nine Yesu (ilye Ntumba ya Mulilo)—Nine Yesu. Cili ica kosa kuli iwe ku kupantaula ku fintu ifyatwa.”

Atile, “Shikulu, cinshi ico ningile ukucita?” Ali uwaiteyanya.

122 Yohane Kabatisha ali Mumwene aleisa. Umo uwa mubantu abakalamba. . . Yesu atile takwatala ukubako umuntu uwafyalwa ku mwanakashi umukalamba nga Yohane. Kabili ilyo Yohane a Mumwene, aliishibe ukuti ali uwacepesha nganshi, atile, “Nshili uwalinga ukufula indyato shakwe.” Ameni!

123 Lyonse moneni, umuntu umukalamba alaiPETAMIKA umwine. Inshila yakuninina pa mulu ni mwisamba, lyonse fye. Icefyeni mwebene, kabili Lesa aka musansabika. “Uyo uisansabika, akaletwa panshi, lelo uyo uipetamika akasansabikwa.” Owe mwe, nalitemwe co.

124 Cefye mwebene; lyonse uwaicefya. Mwilaba umuntu uwapulishamo; beni umuntu uwaicefya. Mwamona? Lesa fye Eka ewaba umukalamba pakati kesu nangu cingabe fyo. Ico cishinka.

125 Tamufwaya ukusosa, “Lwena lukuta lwa mushilo, abantu aba mushilo.” Awe, iyo! Ni Lesa uwa mushilo (ico cishinka) kabili no lukuta ulushashila na bantu abashashila. Ico cishinka. Takwaba icintu ca musango ngo yu ngo lukuta lwa mushilo; Wena ni Lesa wa mushilo mu Lukuta. Te bantu aba mushilo; caba ni Mupashi wa Mushilo mu bantu. Lyena tamulelanda pa bantu; mulelanda pa Mupashi wa Mushilo uyo uwaba mu bantu. Ameni, ameni! Ilyo e shiwi ilya wama! Ameni! Cilya na cifika mukati; ni ncumfwa cilya! Ee, mukwai! Acitemwa cilya; ni njishiba cilya. Ubukata! Ee, mukwai! Cisuma.

126 Icefyeni mwe bene. Afimbile icinso cakwe na yabili, akatina. Aliipetamike umwine pa ku fimba inkasa shakwe. Nomba icabutatu, na yabili ali pupwike. Ali ibikile umwine mu mulimo kuli yalya yabili. Ali uwa katina kuli Lesa. Ali ipetamike kuli Lesa. Teico fye ceka, taikele fye palya, lelo aibikile fye umwine mu mulimo. Landeni pa Lukuta. Ameni! Aliibikile umwine mu mulimo. Conse ico akwete, ali uwaiteyanya ukuya naco. Ee, mukwai! Icintu fye cimo ico engasosa cali, “Wa mushilo, wa mushilo, wa mushilo Yehoba Lesa Impalume;” lelo aliibikile umwine mu mulimo na cilya. Ico cishinka! Aishileba mu mulimo. Cilya eco ulukuta

lulekabila muno bushiku, cili intanshi beni na katina, icintu nacimbi, ipetamike, elyo ibikeni mwebene mu mulimo. Ee, mukwai!

<sup>127</sup> Alilangishe kasesema...Lintu alangishe kasesema ifyo Ena aiminineko aba bomfi Bakwe, ifyo Ali no kucita, cinshi ico uyu mulumendo acitile, uyu Malaika? Uyu kasesema amwene ishiwi lyakwe ukutensha incenshi sha mwi tempile lintu abilikishe. “WA MUSHILO, WA MUSHILO, WA MUSHILO, WA MUSHILO, YEHOB A LES A IMPALUME.” Kabili ne cikulwa calitenkene, kabili u... Alibilikishe nakabili,”WA MUSHILO, WA MUSHILO, WA MUSHILO, YEHOB A LES A IMPALUME,” kabili icikulwa calitenkene.

<sup>128</sup> Esaya atile, “Akalanda kuli ine!” Kasesema, kasesema uwashininkishiwa, afyelwe kasesema, kasesema umukalamba uwa mu Baibele; kabili atile, “Akalanda kuli ine, pantu amenso yandi yamona ubukata bwakwa Lesa.” Lolekesheni kuli ulya kasesema uku ipetamika, kasesema, umuntu uo Icebo cakwa Lesa caishileko. Lelo ilyo amwene icimonwa ukucitwa, atile, “Akalanda kuli ine, pantu ninjiminina mu pepi nganshi mpaka nimona Icinso cakwa Shikulu.”

<sup>129</sup> Abantu besu abapya abena America kuti bamona cilya, no kutalukako, no kuseka cilya. Ico cishinka.

<sup>130</sup> Ilyo amwene icimonwa ukulangishiwa, icimonwa icalangishiwa (owe Lesa, kwateni uluse pali ici calo ica lubembu!)—icimonwa ica langishiwa, alibilikishe, “Akalanda kuli ine, pantu ndi umuntu uwa kowela imilomo, kabili njikala pakati ka bantu bakowela imilomo. Ine nafwa; tapali nangu cimo icisuma pali ine.”

<sup>131</sup> Cisuma, mwatila, “Les a Apalwe, ndi wa ku Presbyterian, Methodist, Baptist, Pentecostals; nshilingile ukwikala no kumfwa ku fintu fya musango filya.” Ifyo paba ubupusano, ifyo capusana.

<sup>132</sup> Kabili muleibukisha, uyu kasesema, ukwitwa ukufuma ku kufyalwa kwakwe, no kushininkishiwa, ukulingilwa libela kwi ofeshi lyakwe, kabili alefwaya Icine, kabili ali pamo ne mfumu. Ali mwene imilimo yakwa Lesa ukulangishiwa, lelo ilyo icimonwa capa lwalala caishile, mu cifulo ica kuti ci musansabike, atile, “Akalanda kuli ine. Ine na fwa. Ine nomb a ndi mubwafya, pantu amenso yandi naya mona ubukata bwakwa Lesa.”

<sup>133</sup> Kabili kuti twamona ubukata bwakwa Lesa, kabili kuti twaya tuleenda enda no kusosa, “Ibumba lyaba ka kunkuluka wa mushilo, abantu aba pena.” E mulandu wine tatuya nangu kumo.

<sup>134</sup> Nomba ibukisheni, nalimweba ilyo naisa kuno ku kusosa icintu cimo, cili no kwafwilisha abantu. Ee, tulingile

twaba—nakatina kuli Cena. Tulingile ukucipela fye umu cinshi uyo onse uo twinga cita, ilyo twamona icimonwa capa lwalala ukufuma kuli Lesa ukulanda, kabili no kwishiba cena cishinka.

<sup>135</sup> “Akalanda kuli ine,” eflyo Esaya asosele. “Ndi mu cikulwa muno muno bushiku (atemwa ilelo atemwa lyonse ifyo cali), kabili ndemona ubukata bwaka Lesa. Nimona Malaika ukulanda, kabili nimona icintu cimo cileenda. Kabili nalolekesha pa mulu palya, kabili namona Lesa ukuilangisha pano pene. Akalanda kuli ine, pantu ndi muntu uwa kowela imilomo, kabili njikala pakati ka bantu abakowela.”

<sup>136</sup> Moneni ico icacitike. Owe, cinshi ico Ena acitile? Alangishe—Esaya kasesema ukuti umuntu akabo wa cindikwa, akabo wa katina mu cinso Cakwe. Akatina, kabili uku ipetamika, elyo kabili ukuya mu mulimo. Ico cishinka! Ukubutukila mu mulimo.

<sup>137</sup> Nga filya umwanakashi pa cishima, ilyo amwene icintu cimo ukucitika, munyina, akwete amapindo yabili. Alibutwike nayo bwangu bwangu. Alishile kunse kulya pa cishima cakwa Yakobo ukwisa mukutapa yamo yalya amenshi yakowela ayo baletalikhishanyapo; lelo ilyo anwene ukufuma ku Kafukauka ka Mweo, aile mu mulimo bwangu bwangu. Tasosele ukuti, “Mukwai, napapata njebeniko uko mwasambilile. Nikwisa uko mwafumishe ifi fintu? Mwa fisambilile shani?” atemwa, “Inga waishiba shani ukutila nalikwete abalume basano? Inga waishiba shani ico calubene na ine? Inga waishiba shani ukuti ndi mwanakashi wa ku Samaria? Nge fi fintu wa fishiba shani?” Tatalile ukwipusha; atile, “Mukwai, nimona ukuti Nimwe Kasesema. Twalishiba ilyo Mesaya akesa, Ena akatweba ifi fintu.” Owe, mwe! Alicishibe ukupitila mu Malembo. Elyo kabili atile, “Nalishiba ilyo Mesaya akesa, Akesa tweba ifi fintu.”

Atile, “Nine Wine.”

<sup>138</sup> Aile mu mulimo. Mulya mwine mukati ka musumba alile na maka nganshi nge fyo enga cita; atile, “Iseni, mumone Umuntu Uyo uwanjeba ifintu ifyo nacita. Bushe uyu te Mesaya wine!” Ilyo amwene Cine, taeseshe ukusunga umupila, wene—lelo wene ali mucine uku Upela umo—umo—no mucinshi uukalamba. Kabili mucine ali no ku Upela ubwafwilisho ubwingi, pantu aile mu musumba no kusosa, “Imwe, iseni mumone. Nga ta mule cicetekela, iseni, muye na ine.” Ubukata!

<sup>139</sup> Ndeumfwa nga kakunkuluka wa mushilo muno bushiku. Ee, mukwai! Mwe, nga cakutila uyu e musango muleumfwilamo ukuba ka kunkuluka wa mushilo, lekeni mbe umo. Ee, mukwai! Ninjishiba Ali uwalungama. Ninjishiba Ali muno. Ninjishiba ulya wine Mesaya, ninjishiba ulya wine Lesa,

ulya wine Kristu, Ali muno mwine muli ci cikulwa icinono icakale icakaba muno bushiku. Kuti nacishininkisha kuli imwe. Amen!

<sup>140</sup> Lolekesheni kuli ulya Malaika wakwa Shikulu uwiminine mu cifutu pa mulu wa muntu uwikele palya. Ishina lyakwe. . . Ena ni reverand. Mr. Witt. Afuma kulya ku Virginia (cisuma!) alecula no kuponenwa kwa lukanko. Nga wacetekela no mutima obe onse, kuti waya ku mobe no kulengwo mutuntulu. Bushe naucicetekela, mune? Cisuma, kabiye ku ng'anda no kuyaba umutuntulu; ukuponenwa kobe ukwa lukanko kwa pwa.

<sup>141</sup> . . . ? . . . uwikele palya; ishina lyakwe ni Morriah. Afuma ku Illinois. Ali no bwafya bwa cisole. Nga wacetekela ico, mukwai. . . Bushe na ucicetekela? Ndi mweni kuli iwe. Bushe wacetekela ico? Bwalafuma pali iwe. Halleluya!

Ilyo ikala lya mulilo lyakumishe kasesema,  
Ukumulenga uwasangululwa nge fyoo  
ukusangululwa kwingaba;  
Ilyo Ishiwi lyakwa Lesa lyatile, "Nani uwala  
Twilako?"  
Elyo alyaswike, "Ndi pano; ntumeni!"

<sup>142</sup> Te mulandu ifyo kucushiwa kuli, te mulandu ifyo ulupanda luli, "Ntumeni, Shikulu; ndi pano!" Te mulandu abo abalemukana, nibanga *ici, cilya*, atemwa *icibiye*, "Ntumeni!"

<sup>143</sup> Ena ni Mesaya ulya wine. Ali muno mwine nomba. Ni Mumona nakabili. Amen! Ni cinshi?

<sup>144</sup> Ulyo mwanakashi aile mu mulimo. Alisendele yalya amapindo no kutendeka ukupupuka. Aile mu mulimo bwangu bwangu.

<sup>145</sup> Ilyo mutumwa Petro, ilyo asendele Lesa pa Cebo Cakwe ubushiku bumo palya pali bamba. . . Ali mukuloba ubushiku bonse kabili taikete po nangu cimo. Kabili Yesu aishile kuli wene; Atile, "Ponye sumbu lyobe ku lubali lumbi ulwa bwato."

<sup>146</sup> Atile, "Shikulu, ndi mulondo we sabi; nalishiba ilyo lilya nelyo talilya. Nalishiba uko lisangwa kabili neko talisangwa. Lelo nacilaloba ubushiku bonse kabili nshikete po nakanono. Nomba, nga mwa Sosa ukuti ponye sumbu lyobe kulya lubali. . . Ninjishiba takuli isabi kulya, lelo pa Cebo Cenu, Shikulu, nalateya isumbu." Cinshi ico acitile? Aile mu mulimo. Amen!

<sup>147</sup> Kuliko icishiba iciswile na menshi kuno. Nga tamwatala uku batishiwa mwi Shina lyakwa Yesu, ni nshita iya kuya mu mulimo. Nga muli fye ba membala wa mu lukuta kabili tamwaishiba Lesa kulu batisho lwa Mupashi wa Mushilo, ni nshita iya kuya mu mulimo. Cisuma? Fimbeni icinso cenu mu

katina. Fimbeni inkasa shenu mu kuicefya, kabili fukameni no kuya mu mulimo. Nga tamwaishiba Lesa, kabiyeni mu mulimo.

<sup>148</sup> Ilyo umwaume mpofu uyo ushalemona, lintu Yesu alandile kuli wene, no kushipila mate pe loba, no kulibika pa menso yakwe, kabili no ku mulenga ukuposhiwa—ukuposhiwa. Ilyo acitile, aile mu mulimo. Asabankenye ifyo Wene alecita. Taeseshe ukusunga umupila; lelo munyina, alisabankenye ifyo Wene alecita mu mpanga shonse isha shingulwike. Cinshi ico acitile? Aile mu mulimo.

Inshita imo umwaume impofu aliposhiwe kabili atile. . .

“Ulya muntu mu bembu. No ku mwishiba ta Mwamwishiba!”

<sup>149</sup> Atile, “Nga Ena mu bembu atemwa iyo, nshishibe; lelo ici cintu cimo nalishiba, limo nali impofu, nomba ndemona.” Cinshi ico acitile? Aile mu mulimo.

<sup>150</sup> Ifyo eflyo ulukuta lufwaikwa ukucita. Kuya mu mulimo! Twalikwatisha imimonekele yeka, twalikwata ukucindikwa ukwe sonde ukwingi; tulingile ukuya mu mulimo. Amen! Asabankenye ifyo Wene alecita mu ncende shakutali shonse.

<sup>151</sup> Abantu pa Pentecost, tabaishibe ifintu ifingi. Tekuti bailembele nama shina yabo yene, bamo muli bena. Bali no mwenso. Balingile mu cipinda capa mulu. Lelo ubushiku bumo cinshi ico bacitile? Baile pa mulu palya mu cumfwila ku Cebo Cakwe. Basendele Icebo Cakwe. Owe, nga cakuti abantu ilelo kuti basenda fye Icebo Cakwe, lyena kuti baya mu mulimo. “Mukalolele mu musumba wa Yerusalemu.” Luke 24:49.

“Mukapokelela Mupashi wa Mushilo panuma ya ici ubulayo—panuma ya ici Umupashi wa Mushilo ukesa pali imwe; elyo mukaba inte Shandi.” Imilimo ya Batumwa 1:8.

<sup>152</sup> Luke 24:49 atile, “Moneni, Ndetuma ubulayo bwakwa Tata pali imwe: lelo mukalolele kulya ku musumba wa Yerusalemu mpaka mukapokelele amaka ukufuma ku mulu.” Mpaka lilali? Insa imo, insa shibili, inshiku ikumi, imyeshi ine, imyeshi mutanda, tacapangile ubupusano ubuli bonse. Mpaka! Cilya cikabako lilali? Mpaka fye. Ilyo walomba Lesa icintu icili conse, ikala fye palya pene mpaka. Amen! Ikaleni mpaka. Mpaka icinshi? Mpaka cacitika. Cilombeni! Cicetekekeleni! Ikatilileni kuli cena! Kabiyeni mu mulimo! Peleni ubunte pali cena! Peleni ubunte! Mwitina. Kabiyeni mu mulimo!

<sup>153</sup> Bali mu cipinda capa mulu ukucita nshi? Ukulumbanya no kupala Lesa. Pa mulandu nshi? Ubulayo; balishibe calingile ukucitika. Mwacimone co; kabiyeni mu mulimo. Twalilileni ukulumbanya Lesa mpaka Ubulayo bwafikilishiwa. Namukwato bulayo.



154 Nga mwali cetekela Lesa alondapa, ikaleni mu mulimo. Nga na mucetekela Ali no kumwita nomba, kabili namwikatilila kuli Wene, ikaleni mu mulimo. Ameni! Ikaleni mu mulimo! Namukwata amapindo yabili, eico ya bomfyeni. Ikaleni mu mulimo! Ya pupusheni pa mulu na panshi. “Shikulu, ndecetekela; Shikulu, ndecetekela.” Tekuti mupunde fye, “Wa mushilo, wa mushilo, wa mushilo”; mulingile ukusosa, “Shikulu, ndecetekela!” Ikaleni mu mulimo! Ameni!

155 Balikele mu mulimo mpaka kwaishile iciunda ukufuma ku Mulu kwati cipupu icikali ica mwela. Lyena kwaliko mucine cine umulimo. Lyena baile mu mulimo.

156 Munyina, Nkashi, ifyo twamona muli shi nshiku shakulekelesha ukucitika filingile ukutubika mu mulimo. Ameni! Tulingile ukuba mu mulimo. Ico cishinka nganshi. Tulekala panshi kwati cali fye icintu cimo...Kabili cisuma, abantu balekala panshi, abantu ba Pentecost; Shikulu ali no kubomba icintu cimo; efyo basosa, “Um! Ico cisuma nganshi.” Owe, mwe! Tacimoneka nganshi kwati ni Serafi uyo uwikala mupepi kuli Lesa. Ico cishinka. Inkombe, iyo iyaba mupepi nganshi na Lesa. Mulesa mukuba umwana Wakwe kulya ukucila pa cipailo ica butale.

157 Ba Serafi pa cipailo ica butale. Lelo imwe ngo mwana mwaume atemwa umwana mwanakashi muya fye mukati ka cinso cakwa Lesa. Tamulingile ukuya ukupitila muli shimapepo uli onse kabili ne fintu fyonse fi. Ena e Shimapepo wenu. Mwamona? Mulya mwine mu cinso Cakwe nga bana baume na bana banakashi. Munyina, ndecetekela twalikwata ukucila amapindo. Ameni! Twalikwata Mupashi wa Mushilo! Ico cishinka.

158 Lelo tulingile ukuba mu mulimo na katina na mu kuicefya, te kuba mu mulimo te kwesha ukusunka icintu cimo pa muntu umo, lelo nakatina nganshi no kuicefya ukuti kuti twaya mu mulimo no kusosa, “Akalanda kuli ifwe, na tumona Icinso ca Mpalume. Natumona ifimonwa ukucitika, filya fine Asosele. ‘Imilimo iyo Ncita, naimwe mukacita. Ukucila ii mukacita, pantu Ndeya kuli Tata.’”

159 Natumone fingi ukucitika ifyo fyonse ifyatala ukulembwa mu...Cisuma, twalimona ifingi ukucitika mu kulongana kumo pali ifi ifintu ukucila ifyo ifya lembwa muli Baibele. Ico cishinka. Ifingi mukulongana kumo ukucila ifyalembelwe mu myaka 33 1/2 iya bumi Bwakwe. Ico cishinka. Citontonkanyeni. Twalicimona na menso yesu. Twali cimona ukucitika. Twalicimona ukulandilwa libela, ukwisa fikilishiwa, cimoneni. Abalemana, impofu, ifite, abaondoloka, ifintu ifyalandilwe libela ifyo ifya citike filya fine fye fyalandilwe. Tafyatala ukufilwa. Munyina cilya cilingile ukutubika mu mulimo no kuicefya na katina.

160 Ukufuma kulya kunuma ku kale mu nshita sha Baibeile ilyo Intumba ya Mulilo ya li pali Israel, kabili Yaishile pangwa mu mubili no kwikala mu kati kesu. . . . “Nafumine kuli Lesa kabili ndebwekela kuli Lesa.” Paulo Washila ali Imwene kabili awilile pa cinso cakwe. Kasambilisha umukalamba nga Paulo, uwa sambilishiwe kuli Gamaliel, afundawike mu lukungu no kubilikisha, “Shikulu, Shikulu, Nimwe Ani? Ndi uwaiteyanya ukuya.” Umuntu umukalamba, e fintu ali, kasambilila; kabili ali ipetamike umwine, pantu alimwene Intumba ya Mulilo. Ifwe tatu Imona fye na menso yesu ukwenda pakati kesu, lelo twali Ikwata mu fya science. Cilya cilingile ukutubika mu mulimo.

161 Tula Imona ukucita ifintu fimo fine ifyo Yacitile kunuma kulya. Nelelo line ilacicita. Ubulayo ubwakwa Tata. Mwe, ni cinshi? Cisa mu kushininkisha Icebo, ukushininkisha Icebo ukube fyo fine. Cilya cilingile ukubika Ulukuta mu mulimo, bushe tamuletonkanya ico?

162 Na yabili afimbile icinso cakwe mu katina. Na yabili afimbile ku nkasa shakwe, mu kuicefya. Kabili na yabili aile mukubomba. Ulya alile, ukucibika mu mulimo.

163 Nomba, tulingile ukuba mu mulimo ku mu cinshi wa Cebo. Tulingile ukulaeba bantu.

164 Ifishibilo ifya kwisa Kwakwe filemonekela, ukuli konse tulefimona fileilangisha mu Cebo. Tulomfwa Umupashi wa Mushilo uulesa no kutweba ifintu fimo ifyo fili no kwisa.

165 Tacicilile ne myaka amakumi yabili iyapitapo ukufuma fye muli cino ci kulwa, Walandile pali President Kenndey ukwisamo. Walilandile filya fine ico icali no kucitika, ukuti abanakashi na bambipo bali no kubikamo uyu muntu, kabili filya fine ifyo ali no kuba. Kabili twalicishiba lyonse ili, kabili ukutweba filya fine fye ifyali no kucitika. Kabili ici cili pano ilelo. Kabili uyu ulya musonkano uuleisa, Ukwampana kwa Lukuta kabili bonse ukwisa capamo. Cinshi cilya tacitubikila mu mulimo? Ico cishinka. Uh huh!

166 Icebo pa cebo nge fyo Alandile, nacifikilishiwa kuli ifwe bene. Cilingile ukutubika mu mulimo.

167 Kwati ni kasesema, natumona ica fumamo atemwa icili—icileisamo pa cilefumapo, ukukana, ukuisansabika kwa filonganino, ukulufya ififulo fyabo.

168 Kwati ni Esaya aiminine palya, ali umuntu uwa—uwa cilonganino ica kubalilapo. Ashintilile pa mfumu, pantu ali umuntu umusuma. Lelo alimwene ukuisansabika ifyo kwacitile kuli wene. Cali mufumishepo umuyayaya. Kabili twalimona ifyo ukuisansabika kwabo ukwa filonganino ifyo kwacita ku lukuta. Cafumishe ulo ulwitwa ukuba ulukuta lwa cilonganino ukufuma mu cibansa umuyayaya. Munjebeko ilyo lumo lwaishile ima panuma lwawile. Nikwisa uko lubelele?

Lolekesheni kunuma ukupitila muma lyashi yakale no kumona ulukuta ululi lonse ulo ulwatalile ukuwa. Lilya line lwa bungene, lwa liwile, kabili talwatala ukubwela nakabili. Usia tatalile ukubwekela kwi—kwi tempile nakabili. Ali uwa fibashi inshiku shonse kabili ashikilwe uwa fibashi. Ee, mukwai!

<sup>169</sup> Nomba, kasesema alimwene ifyo cilya cacitile. Alimwene cilya—ifyo kulyo kuisansabika kwacitile. “Cinshi, tuli...” atemwa, “Mupepi onse... Takuli nangu umo uyo uwingesa mu filonganino fyesu kano fye cisenda u—ukuya eshiwa kuli kamona wa mashilu ukumona nga cakuti I.Q.’s wakwe ilibwino atemwa iyo. Alingile ukukwata D.D.D., Ph.D. lintu talati ese no ku—ukulanda kuli ifwe. Akabungwe kesu tekuti ka mukwate nga tacitile ico.” Owe, mwe! “Ilya wamisha... ibumba ilya wamisha ilya mu calo lilesa ku... Moneni ba motoka abesa mu kwikala mu ncende shesu; bena ni ba Cadillacs, na Rickenbackers, na bambipo.”

<sup>170</sup> Twalimona cilye cintu ukufwa. Natucimona cili cafwa, kabili icintu conse caisaba icaisulamo ne—ne fyalingwa—ifilonda ifya citwa—ifilonda ifya bola, ntile, nge fyo Baibele iciita. Cena cilonda conse fye. Cilanunka. Ico cishinka. (Ukulanda kwa bu mupashi emo ndecisosela. Mwamona?)

<sup>171</sup> Tulabamona bena ukulekelako ku—kukwikatilila ku Cebo cakwa Lesa no kusansabika ifisumino. Cinshi ico tulemona cilecita? Ukupumwa ne fibashi, ukukana cetekela. Huh! Mwe, owe mwe!

Kwati ni Usia alyeseshe ukusenda icifulo ca wasubwa wakwe—iofeshi ilya subwa panuma lintu apuminwe, kabili aisangile ukuti nacifilwa. Kabili natumona ishi nkuta ukwasha ukusenda icifulo ce ofeshi ilya subwa ku kushimikila Icebo cakwa Lesa kabili baisa mukuba icivelewele kuli cena. Tabaishiba ifya kucita. Bikeni Icebo ku ntanshi yabo, tabeshiba ifya kucita. Cintu cabipa. “Tulecetekela ukuti cilya cali ica bushiku bumbi.” Ni cinshi? Balya abafulungana. Kuti mwaikala shani mwi ofeshi lya ba subwa bakwa Lesa no kukana Icebo Cakwe ica subwa ico icaba Umwine mu musango wa Cebo? Kuti mwakana shani Icebo ukukanaba icalungama elyo kabili no kutwalilila ukusosa ukuti mwali subwa no Mupashi?

<sup>172</sup> Icintu fye cimo ico cili no kulangishe Cebo cakwa Lesa ni Mupashi wa Mushilo Umwine. “Ilyo Ena Mupashi wa Mushilo akesa, Akasenda ifi fintu Fyandi no kufilangisha kuli imwe.” Ico cishinka. Kuti mwasenda shani icifulo ice ofeshi ilya subwa no kuba ku cisumino atemwa icilonganino? Balifwa! Icintu icakucita kuwila panshi no kubilikisha,” Shikulu Lesa, ndi umuntu uwa kowela imilomo.” Ee, mukwai!

<sup>173</sup> Filye filonganino filesha ukusenda icifulo ica lukuta lwa mushilo. “Twalicetekela muli Lesa Tata, Impalume, Kalenga

wa Myulu ne sonde, na Yesu Kristu Umwana Wakwe. Twalicetekela mulwa mushilo Ulukuta lwa Roman Catholic,” kabili ifi fintu fyonse ifyapusana. “Twalicetekela mukulanshanya naba mushilo.”

<sup>174</sup> Nalicetekela ukulanshanya na Kristu. Ee, mukwai! Nalicetekela abashila bali mu bukata, mucine. Kabili nalicetekela twalikwata Kapapatila umu pakati ka muntu na Lesa. Ee, mukwai! Fumyeni ifyo fintu... Muno, Baibele ilakanya ifyo. Efyo basosa, “Cisuma ilya e Baibele.” Ulya ni Lesa! Icebo cali ni Lesa, kabili Icebo caishile pangwa mu mubili no kwikala mukati kesu. Nomba, Icebo cili mu mibili yesu, ukuilenga Icine ukumonekela, uku subwa na Mupashi wa Mushilo. Ninshita iya kuya mu mulimo. Ico cishinka.

<sup>175</sup> Amaka aya cimonwa pali kasesema (owe, mwe!) camulengele ukulanda ukutula ali umu bembu (kasesema uwa subwa). Atile, “Ndi muntu uwa kowela milomo, naliluba. Nalicita ifilubo. Nalikowela ine.” Ali umu bembu. Ali yebelele imembu shakwe. Ee, mukwai! Calengele kasesema wakwa Lesa ukulanda ukutula ali umu bembu; efyo icimonwa cacitile. Bamo ba D.D.D., Ph.D. bakaciseka cena. Cilingile ukuba cilolo umu uwa lukuta lumo.

<sup>176</sup> Bushe mwacumfwa ifyo Cardinal acisosa muli lilye lyashi lya pa mulabasa ilelo? Acitila, “Kuliko bamo abo aba funda ukuti ukwisa kwa kwa Shikulu kuli mupepi.” Acitila, “Lelo nangu cibe fyo, tulingile ukufumyapo lilye bumba. Tulefwaya ukubunganya buka pepa bwa mwi sonde.” Filya fine. Imwe mwe bantu, mwisendama tulo nomba. Icintu na cipalama ukucila ifyo mule tontonkanya. Uyu muntu alifye nga ulya wine ushaishiba Joseph, namwishiba.

<sup>177</sup> Moneni, ukwisamo mu bucenjeshi fye nge fyo cingaba. Nabekatilila umu mwine muli cilya cifulo ica kulekelesha, umu bakapanga icimpashanya kuli cena pa kusenda Ukwampana kwa Nkuta, kabili ukucilenga ukulanda umusango umu wine nge fyo iciswango cacitile, no kucipela amaka ku kucusha abantu bonse aba mushilo, kabili bakapilibula inshita na mafunde yakwa Lesa. Filya fine fye ifyo wa sosele. Cisuma tuli no kwisa kuli ci inshita imbi; inshita naipwa muno bushiku, lelo cisuma—mwalicishiba ifyo fine. Ee, mukwai!

<sup>178</sup> Ca mulengele—ukulenga ena ukulanda umwine ukubo mu bembu...?... Cinshi, nga cikutula cingetwa ilelo ukuba, kuti basosa, cisuma, nine Doctor *Kampanda-na-kampanda*.”

Naumfwile Bishop ukusosa, “Nga naya ku mulu, namwishiba ifyo nkaya cita?” Atile, “Nkaya kuli—kuli Yesu no kusosa, ‘Bushe naunjishiba? Nine Bishop *uwa kuti-no-wakuti*.’”

Atile, “Ee, nalyumfwa ba mayo balilanda pali iwe.”

Atile, “Abantu aba cetekela muli Baibele caba kwati ukwenda ukupita mu menshi ya matipa; tawishibe uko uleya.”

<sup>179</sup> Bushe tamule tontonkanya ico. Wene e Katungulula wandi. (Nkashimikila pali cilya mailo ubushiku.) Ee, mukwai! Akamutungulula ukupita mu menshi yonse aya matipa aya bako ukupitamo, mu lulamba monse umwabipa, kabili ncende shonse isha pa mulu, ne ncende sha panshi. Konse uko cingabela, Ena akantungulula ukuciluka pa mu mana wa mfwa. Ameni! Owe, ee mukwai! Akatungulula. “Ilyo imfwa yaisa nshakatine ububi pantu Imwe muli naine. Ee, nangu nkende ukupita mu cinshinga ca mupokapoka wa mfwa, nshakatine ububi; Imwe epo muli.”

<sup>180</sup> “Nga nabika ubusanshi bwandi ku mbo,” David atile, “kulya eko Ali.” “Owe, nga nasenda amapindo aya lucelo, no kupupuka, kulya eko Ali. Ena lyonse aba ku ntanshi yandi, eico nshakatenshiwe.” Ameni! Owe, mwe! Yasendeni yalya amapindo no kuya mu mulimo nombamba. Ee, mukwai!

<sup>181</sup> Uyu kasesma aile mu mulimo bwangu bwangu nao; aile pa makufi yakwe. Kabili atile, “Ndi muntu uwa kowela imilomo.” Elyo lilya line ayebilele, elyo kwaishile ukusangululwa. Mulingile ukuyebilele intanshi.

<sup>182</sup> Ndefwaya imwe mumone, ilyo uyu kasesema... Citontonkanyeni, ta-li...Umuntu uwa iminine no buteko ubwa leteka, kasesema uwa shininkishiwa, kabili lilya line amwene cilye cimonwa ica ntanshi...Tatalile amonapo icimonwa kunuma; nga likwetepo nalimo. Nga lyumfwile ubutungulushi bwakwa Lesa kabili no kucita ukulingana ne Cebo. Lelo ii nshita cali icimonwa ica palwalala, kabili alibilikishe, “Ndi muntu uwa koweile milomo kabili ine—bonse aba bantu bali aba kowela. Akalanda kuli ine, pantu nimona ubukata bwakwa Lesa ukulangishiwa.” Kabili tulolekesha fye pali bwena. Tulingile ukula pupuka. Mwamona, mwamona?

<sup>183</sup> “Ndi muntu uwa kowela imilomo.” Aile panshi ku cipailo, kabili atile, “Ndi muntu uwa kowela imilomo, Shikulu. Cinshi ico ni nga cita, cinshi ico ni nga cita, pantu ni mona Imwe ukulangishiwa pano pene? Ni mona Malaika ukusunkanya icintu. Nimumona ukulanda, kabili icintu cimo cacenda kunuma kulya.” Ameni! (Ndesubila ta mulele.) Owe, mwe! Ukulanda kabili icintu cimo calicitike. Ubukata! Cinshi ica citike?

<sup>184</sup> Elyo tulesango kutila ali yebelele ulubembu lwakwe, kabili lilya line fye ilyo acicitile, ili shiwi likalamba ilyo lyalelanda lyali pupwike panshi, lyaikele ukuboko kwakwe, abulile ulumano, abulile ikala lya mulilo, no kulibika pa kuboko kwakwe, aishile no kulibika pa milomo iya kwa Esaya, no kumusangulula.

<sup>185</sup> Moneni, tatalile ukumutuma kumo ukuya senda Ph.D. degree. Tatalile ukumupela ibuku lya mafunde ukusambililamo; lelo Ena—Lesa alelangisha kasesema ukuti amaka Yakwe aya kusangululwa yali ukupitila ku mulilo uwa ku cipailo. Ameni! Amaka yakwa Lesa aya kusangulula ilelo te kulumbula icisumino atemwa ukuilunda ku lukuta; cena maka ya Mupashi wa Mushilo no mulilo ifyo fiika panshi no kusangulula umuntu ukufuma ku kukana cetekela kwakwe konse. Ameni!

<sup>186</sup> Inshila yakwa Lesa iya kusangulwilamo kasesema kupitila mu mulilo, tekupitila mu cisumino. Cinshi ico kasesema enge shibapo palwa cisumino? Ena ali no ku bomfiwa kuli Lesa. Icebo cali no kulangishiwa ukupitila muli wena, eico Ena te kuti amupele icisumino. Ena kuti aikatilila kuli cilye cisumino. Eico Abulile umulilo ukufuma ku cipailo no kusangulula kasesema.

<sup>187</sup> Ukuyebelele ntanshi, elyo ukusangululwa ku mulilo. Ubukata kuli Lesa! Owe, moneni! Ukuyebelela, intanshi, ukusangululwa, ica cibili, ukupelwo mulimo, ica citatu. Ameni! Mwacimone co. Intanshi kuyebelela, “Ndi uwaluba!” Ica cibili, ukusangululwa. Ukulekelelwa, Ukusangululwa, kabili ulubatiso lwa Mupashi wa Mushilo. Mwamona? Ukuyebelela, ukusangululwa, ukupelwo mulimo. “Kabiyeni mwi sonde lyonse no kushimikila Imbila nsuma. Ifi fishibilo fikakonka abo abacetekela.” Ameni!

<sup>188</sup> Panuma ya kuyebelela kwisa mu kusangululwa. Panuma ya kusangululwa kwisa ukupelwo mulimo. Shimikila Imbila nsuma, undapa abalwele. Te mulandu ifyo abantu basosele ena . . .

<sup>189</sup> Mukulekelesha ulya kasesema umunono afwilile mu kucushiwa ukupitila mukuputaulwa mutupimfya kuli baso.

<sup>190</sup> Ibukisheni, cali ni lilya Esaya akwete ukuyebelela kwakwe ukuti ali mu cilubo. Ena lyonse ali mu cilubo; ali shintilile pa cisumino cakwe (mwamona?), ukushintilila pali—pa muntu, imibele iya pangwa no muntu. Alimwene imfumu iyo iyali umuntu umukalamba; ali umuntu uwa bukapapa. Lelo alimwene ukutila abantu bonse bakafilwa. Mwamona? Lelo ilyo apilibwile cilya, kabili no kulolekesha ku mulu kulya, kabili no kumona icimonwa Ifyo Lesa ali, lyena alisosele, “Ndefwaya ukuyebelela ukutila ndi mu cilubo. Filya ifisumino fya kale tafya kabombe nakabili, pantu fyalifwa no kufilwa. (Mwamona?) Bena bali pumwa ne fibashi, lelo ni mona ubukata bwakwa Lesa ukulangishiwa.” Icisumino tekuti cilangishe cilya. Icisumino te kuti cisose muli ulya musango. Icisumino teti cicite muli ulya musango. Cisende Kristu uku cicita muli ulya musango. Kabili lilya line ilyo amwene cilya,

atile, “Nomba, lyonse ili nali mu cilubo, Shikulu.” Elyo kabili kwaishile ukusangululwa; elyo kwaishile ukupelwo mulimo. Owe, mwe!

<sup>191</sup> Cali ni lilya elyo Esaya uwasangululwa . . . Ilyo Lesa aatile, “Nani uwala Njilako,” kabili cali ni Esaya uyo uwasosele, “Shikulu, ndi pano; ntumeni!” Kasessema uwa sangululwa.

<sup>192</sup> Owe, bushe tamulemona *Ukongola?* Mwikonkelesha ukongola kwa kwa Marthela. (Ndesubila ilyo ishina talili muno.) Mwilasenda amashina ya—ya—ukongola kwa mukashana umo umunono uyo muya nankwe kwi sukulu likalamba, atemwa isukulu ilili lyonse, atemwa umwina mupalamano uyo uputula imishishi yakwe no kufwala utuputula; mwila konkelesha kulyo kongolwa. Mwila konkelesha ukongola kwa kwa pastor umo uwa kwata ifisumino uyo winga kana Icebo cakwa Lesa no ku mupela icisumino; mwila konkelesha kulyo kongolwa. Lelo imineni palya mpaka mwamona ubukata bwakwa Lesa ukwika, ukumona icintu cimo ukwenda ku maka ya ciko, no ku cimona uku citika mu musango fye uo Lesa asoselemo. Lyena bilikisheni, “Akalanda kuli ine, Shikulu; nali mu cilubo. Nsangululeni nomba, Shikulu. Nsangululeni! Mwe Mupashi wakwa Lesa wa Mweo wileni cipya cipya pali ine.”

Ilyo mulilo wa kumishe kasesema,  
 Ukumusangulula ukubuta tutu;  
 Ilyo ishi lyakwa Lesa lyasosele, “Nani  
 walatwilako?”  
 Elyo aswike, “Shikulu, ndi pano, ntumeni!”  
 (Ali uwaiteyanya. Ali mwene icintu cimo. Ee,  
 mukwai!)

Imintapendwa nomba mu membu ne nsoni  
 balefwa;  
 Owe, kutikeni ku kulila kwabulanda kwabo.  
 Endesha, munyina, ku kubapokolola;  
 Asuka bwangu, “Shikulu, ndi pano!”

<sup>193</sup> Icintu cimo cilingilwe ukucitwa. Cili icapula pa fyo tu tontonkanya ukuti efyo caba. Lekeni icimonwa cakwa Lesa cinga ongola abantu, pa kutila bengamona Lesa umo wine uwali mwi tempile na Esaya ni Lesa umo wine mu ncende Yakwe ya mushilo ilelo. Ena ali mu ncende ya mushilo iya Mupashi wa Mushilo. Ena ni Mupashi wa Mushilo. Inshita imo ali mubili; nomba Ena Mupashi ukwenda pakati ka bantu Bakwe, ukuilangisha Umwine uwa mweo, te cisumino ica fwa, lelo Kristu uwa mweo, cimo cine mailo, ilelo, no muyayaya. Owe, Esaya, bwangu bwangu alyaswike, “Shikulu, ndi pano; ntumeni.”

Natupepe. Ne mitwe yesu iya kontamikwa . . .

Ilyo mulilo wa kumishe kasesema,  
 Ukumusangulula ukubuta tutu;  
 Ilyo ishiwi lyakwa Lesa lyasosele, “Nani  
 walatwilako?”  
 Elyo aswiike, “Shikulu, ndi pano, ntumeni!”  
 (Capamo.)

Soseni, mwe Shikulu; Soseni mwe Shikulu.  
 Soseni, nala Mwasuka bwangu.  
 Soseni, mwe Shikulu; Soseni mwe Shikulu.  
 Soseni, nala Mwasuka, “Shikulu, ntumeni!”

<sup>194</sup> Nomba, limbi kuti caba umwina mupalamano wenu; limbi  
 kuti caba umwanakashi mubomba nankwe, umwaume  
 mubomba nankwe, lelo kuliko . . .

Imintapendwa nomba mu membu ne nsoni  
 balefwa; (Mu fisumino na mu filonganino.)  
 Owe, kutikeni ku kulila kwabulanda kwabo.  
 Endesha, munyina, ku kubapokolola;  
 Asuka bwangu, “Shikulu, ndi pano!”  
 Soseni, mwe Shikulu; Soseni mwe Shikulu.  
 (Nalimwene icimonwa ukufuma kuli  
 Shikulu; Nalicimwene cile citika.)  
 Soseni, nala Mwasuka bwangu  
 (Nalanda kale nomba.)  
 Soseni, mwe Shikulu; Soseni mwe Shikulu.  
 Soseni, nala Mwasuka, “Shikulu, ntumeni!”

<sup>195</sup> Nomba, ne mitwe yenu iya kontamikwa, ndesunguka muno  
 bushiku, nge fyo na cimweba ilyo na cisa, ndeesha ukusoma  
 icintu cimo ico ntontonkanya kuti camwafwilisha. Namumona  
 ulya kasesema; ali umuntu umukalamba. Afyelwe pa mulandu  
 wa kuba kasesema. Aishile sango kutila asendele inshila iya  
 lubana; ale shintilila pa kuboko ukwa kwa Usia, imfumu.  
 Alimwene te kuti ushintilile pa maboko ya munofu. Yalonaika.  
 Cilubo. Lelo lolekesheni pa mulu no kumona Lesa ukwikala pa  
 cipuna Cakwe ica bufumu. Lolekesheni ku mulu kulya kuli  
 Yesu; Atile, “Naba cimo cine mailo, ilelo, no muyayaya.”  
 Lekeni Ena amusende pa mulu mu Mupashi. Lolesheni kabili  
 no kumona nga Taba cimo cine mailo . . .

<sup>196</sup> Ilyo ulya Esaya umunono amwene Lesa mu cimonwa  
 ukwika panshi kabili muli lilye tempile, ali uwaiteyanya uku  
 yebelela icilubo cakwe. Ali uwa iteyanya uku yebelela ukuti  
 tatalile uku citapo icintu nangu cimo ica lungama. Kabili  
 bushe alipupukile ku nko lyena; bushe alicitile ifintu fyonse  
 ifyo fyali ifya lungama lyena. Ifintu fyonse ifyo enga cita,  
 mpaka mukulekelesha akakatike ubunte bwakwe ku mulopa  
 wakwe.



<sup>197</sup> Ndetontonkanya ukuti cilya kuti caba imyumfwile ya ifwe bonse. Nibanga abaleumfwa ukuti kuti mwatemwa ukusosa—ukumfwa Lesa alesosa—ukuti kuti mwatemwa—kuti mwasosa kuli Lesa, “Pano, ndi; ntumeni!” Imyeni amaboko yenu. “Ndi pano, lekeni mpele ubunte kuli kashitisha wa mukaka. Lekeni mpele ubunte kuli—ku uuli onse uo ninga yako, ukucite cintu cimo. Lekeni ncite cintu cimo. Shikulu, nshaba—ukulomba ukuba kashimikila. Nshilelomba ukube co, lelo, Shikulu, nga ndi mulimi, nengeni ukubo mulimi uyo uwinga pela ubunte ku mulimi munandi umwina mupalamano. Lekeni ine mbe umulimi ukuti ilyo naya mukushitisha inyanje shandi, kuti naya pelo bunte ku uleshita inyanje. Lekeni ine mbe umulimi. Nga ndi—nga ndi umwanakashi, lekeni mpele ubunte ku mwaume uwa insurance. Lekeni ine mpele bunte kuli kashitisha wa mukaka, ku mulumendo wa nyushi. Lekeni ncite cintu cimo, Shikulu. Lekeni nje mu bena mupalamano no kusango bubile kuli nkashi yandi pa ng’anda iya palama pano uyo uwabo mubi kabili mucilubo. Lekeni mupelo bunte mu busuma. Lekeni ine mfimbe cinso candi na mapindo aya kuicefya; lekeni mfimbe ne nkasa shandi ifyo fine. Lekeni mbe na katina mu Cinso Cenu, lelo ntumeni nama pindo na yambi yabili, Shikulu, bwangu bwangu ku muntu umo, ‘Pano ndi; ntumeni, ntumeni!’”

<sup>198</sup> Muli uyu mu cinshi lekeni bonse twiminine nomba no ku icitila fwe bene ku mulimo uwa kusangululwa kuli Lesa. Uwa pulamo ali muno. Bushe mulecetekela? Tuli mu Cinso Cakwe ica Bulesa. Mwilabe co nomba. Icinso Cakwe cili fye muno mwine mu musango umo wine nge fyo cali. . . Mucine cine, ukutula ilyo na ciminina pano, na cimona ifimonwa fine atemwa fisano na ficitika kale. Ico cishinka. Ico cishinka. Kwacibako ukucila pali babili atemwa abantu batatu abakuno kwine ku lukuta abo abasha cisosa nangu cimo; lelo Cili pano nangu cibe fyo. Cisuma.

Nomba, ifyo tulefwaya ukucita, cila umo muli imwe mu nshila yenu, lekeni tuisangulule fwe bene kuli Lesa.

Tulemona fishibilo fya kwisa Kwakwe  
kwapalwa;  
Moneni, mukunyu mabula yalepuka  
Mbila ya Bufumu bwakwe yabilwa mu nko  
shonse,  
Tulemona; mpela twafika.

(Ico cishinka. Bushe ico cishinka?)  
Ne nsansa, tubile Mbila ya kwisa Kwakwe;  
Ca nomba Leisa mu bukata eba na onse.  
Shibukeni, bashila ba Mfuma,  
Te kulala mpela yapalama,  
Iteyanyeni ku bwite bwa mpela. (Ameni!)

Nko shilepatukana; Israel alebuka;  
 (Ni nko nomba.)  
 Fishibilo ifyo bakasesema baseseme, nshiku  
 sha Benafyalo shapwa,  
 Ne fyakutinya fingi, (Mulecimona cileisa  
 kulya, te nko sheka lelo ne nkuta.)  
 Bweleleni, Mwe basalangana, ku mwenu.

Ubushiku bwakulubulwa bwapalama;  
 Imitima ya bantu ili no mwenso;  
 Isushiweni na Mupashi,  
 Nyali shenu shiwamyeni;  
 Shibukeni, ukulubulwa kwenu kwafika;

Bakasesema ba bufi balekana;  
 Cine ca kwa Lesa balekana,  
 Ukuti Yesu, na Kristu, ni Lesa wesu.  
 (Namwishiba efyo baba.)

.....  
 Kabili—lelo tukenda apo Batumwa baenda.  
 Ubushiku bwa kulubulwa bwafika;  
 Imitima ya bantu ili no mwenso;  
 Isushiweni na Mupashi,  
 Inyali shenu shiwamyeni;  
 Shibukeni, ukulubulwa kwenu kwafika.

<sup>199</sup> Fumyenipo ico icushi ica filonganino. Fumyenipo ifyo ifiko fye sonde. Umulopa wakwa Yesu Kristu uuli uwalinga nganshi ku kumusangulula. Lolekesheni pa mulu! Lekenininyali shenu shileaka. Sendeni ayo mapindo no kupupukila ku muntu umo ili line.

Lekenininyali amaboko yesu nomba no kusosa, “Mwe Lesa, ndi pano; ntumeni.”

<sup>200</sup> Shifwe wa mu Mulu, ukuisangulula ne mwine kuli Imwe muno bushiku, Shikulu, pamo no lu lukuta, panuma yayi imbila, iya maka, iya kosa, “Ndi pano, Shikulu; ntumemi.” Ulu lukuta lwandi, Shikulu. Shi benga fimba ifinso fyabo na katina. Shi benga fimba inkasa shabo mu kuicefya. Shi benga kwata ukushipa ukwa ku pupuka ne Mbila, bwangu bwangu, ku muntu umbi. Cipeleni, Shikulu. Shi benga pelo bunte no busuma, bengaba umucele we sonde no Kulowa kwa buko muli wene. Shikulu Lesa, ili e lambo lyesu. Ici e cakuninika cesu. Uku e kutotela kwesu. Ici e co tukabila, Shikulu. Tutumeni muno bushiku ku muntu umo uwaluba. Shi twinga batintila mu lukuta mailo ku ncende imo. Shi twinga basambilisha inshila yakwa Shikulu. Shi benga pusushiwa, Shikulu, pantu cili mupepi ukucila ifyo tu tontonkanya. Cipeleni, Shikulu.

<sup>201</sup> Lekeni ici cifume mu mitima yesu. Kabili ilyo tulecilanda, Shikulu, sendeni lilye kala lya mulilo lya Mupashi wa Mushilo ukufuma pa cipailo pa Kalbale; kumyeni umutima onse no mulomo muno bushiku, Shikulu, pa kutila twilalanda ubufi, ukuti tulelanda Icine tusendeni muno bushiku, Shikulu, fintu fye tuli. Ifwe bonse tatuli ba kashimikila. Ifwe bonse tatuli ba kasesema. Ifwe bonse tatuli bakalandila ba mu ndimi. Ifwe bonse tatuli ba kabomba ba fisungusho; lelo ifwe bonse twalikwata icintu ica kucita. Tulangisheni apo cibebele, Shikulu. Ukupelo bunte, ukwimba inyimbo Shenu. Kabili ngo mukate pa menshi, ukabwekela ubushiku bumo ubwa bukata. Cipeleni, Shikulu. Tuli pano. Tutumeni ku bena mupalamano besu ukuli konse uko twingaya, ku bantu banensu, kabili no kubeba palwa kwisa kwa kwa Shikulu. Cipeleni, Tata.

<sup>202</sup> Tupaleni nomba. Shi twinga kwata ukutusha kusuma mu mibili yesu muno bushiku. Shi twinga buka no kwisa ku lukuta mu lucelo; kabili shi Mukalande na—na maka sana mailo, ica kutila tamwa Kashepo ilibwe limo ilya bulo kubombelwapo, pakutula umuntu onse enge shiba ifya kwingila muli ci. Tusambilisheni, Shikulu. Tulelolela. Tusambilisheni mu lucelo ifyo twingesa kuli ici cipimo icituntulu uko twingaba abana baume na bana banakashi bakwa Lesa. Tulelolela pali Imwe, Shikulu, ne kala lya mulilo ilya teyanishiwa ukubikwa pa milomo yesu. Tulelolela, Tata, mwi Shina lyakwa Yesu.

<sup>203</sup> Nomba, ne mitwe yesu iya kontamikwa. Nalalomba pastor kanshi ukwisa ku ntanshi ukwisa mu kusalanganya ukulongana. Lesa amupale. Ndesubila ukumumona ulucelo nomba. Lesa abe naimwe, ondape abalwele bonse naba cushiwa pakati kesu, alenge cila umo muli imwe. . .Ndeumfwa ukwisushiwa na Mupashi ino ine nshita. Ndeumfwa Mupashi wa Mushilo. Ndeumfwa Ukubapo Kwakwe. Ninjishiba Ali muno. Ndi uwashininkisha Ali muno. Nde mumona; ninjishiba Ali muno. Nde Mumona aleenda, ilye Intumba ya Mulilo iikalamba. Ubukata! . . .? . . .ukulangisha kwa Buntu Bwakwe, bulesa ubwa Cinsu Cakwe. . .? . . .Ubuntu ubwa bukata Bwakwe. Lesa, shingulukeni aba bantu; mwileka nangu umo alube, ndepepa. Ubukata kuli Lesa!



*Ukongolwa Ku Mubiye*, Vol. 6 No. 6  
(*The Influence Of Another*, Vol. 4 No. 11)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Icibelushi mu icungulo bushiku, Okotoba 13, 1962, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2000 na ba Voice Of God Recordings.

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)